

អង្គជំនុំជម្រះវិសាមញ្ញក្នុងតុលាការកម្ពុជា (អ.វ.ត.ក)

គម្រោងបញ្ចប់ផែនការ

កំណែលើកទី៥

ថ្ងៃទី ៣០ ខែ មិថុនា ឆ្នាំ ២០១៥

សេចក្តីសង្ខេប	2
I. សេចក្តីផ្តើម	2
II. វិធានការដែលអាចជួយបញ្ចប់ផែនការធានាថាបំណុល	9
III. ផែនការបញ្ចប់ការស៊ើបអង្កេត	11
IV. ផែនការបញ្ចប់សវនាការ	14
ក. សំណុំរឿង០០២/០២.....	15
ខ. បទចោទដែលនៅសេសសល់/ការចោទប្រកាន់តាមអង្គហេតុក្នុងសំណុំរឿង០០២	18
គ. សំណុំរឿង០០៣ និង សំណុំរឿង០០៤.....	18
V. ផែនការបញ្ចប់បណ្តឹងសាទុក្ខ	19
ក. សំណុំរឿង០០២/០១	19
ខ. សំណុំរឿង០០២/០២.....	22
VI. សេចក្តីសន្និដ្ឋាន	22

ឧបសម្ព័ន្ធ ៖ តារាងកំណត់ពេលវេលាតាមការគ្រោងទុកសម្រាប់ការបញ្ចប់ផែនការ ដែលមានគ្រោងការសំខាន់ៗ។

សេចក្តីសង្ខេប

គម្រោងបញ្ចប់ផែនការសម្រាប់អង្គជំនុំជម្រះវិសាមញ្ញក្នុងតុលាការកម្ពុជា (“អង្គជំនុំជម្រះ”) បានរៀបចំឡើងនៅខែ មីនា ឆ្នាំ ២០១៤ ដោយឆ្លងកាត់ការពិគ្រោះពិភាក្សាយោបល់ពីសំណាក់ការិយាល័យរដ្ឋបាល ជាមួយនឹងចៅក្រមនៃអង្គជំនុំជម្រះ សហចៅក្រមស៊ើបអង្កេត និងសហព្រះរាជអាជ្ញាទាក់ទិននឹងការទទួលខុសត្រូវរបស់ពួកគាត់។ នេះគឺជាបច្ចុប្បន្នភាពប្រចាំត្រីមាសទី៥នៃគម្រោងបញ្ចប់ផែនការដែលផុតនៅថ្ងៃទី ៣០ ខែ មិថុនា ឆ្នាំ ២០១៥។

ចាប់តាំងពីត្រីមាសចុងក្រោយនៃការបញ្ចប់ផែនការនេះ សវនាការលើភស្តុតាងក្នុងសំណុំរឿង ០០២/០២ បានបន្ត ដោយបានបញ្ចប់នូវប្រធានបទទី១ស្តីពីសហករណ៍គ្រាំកក់។ បច្ចុប្បន្នអង្គជំនុំជម្រះកំពុងដំណើរការសវនាការ ភស្តុតាង លើប្រធានបទទី២ស្តីពីការដ្ឋានជាក់លាក់ចំនួន៣កន្លែង។ មានការរីកចម្រើនជាច្រើនក្នុងសំណុំរឿង០០៣ និង០០៤។

លំហូរនៃគម្រោងបញ្ចប់ផែនការនេះត្រូវបានធ្វើបច្ចុប្បន្នភាព ក្នុងគោលបំណងដើម្បីឆ្លុះបញ្ចាំងអំពីស្ថានភាពនៃដំណើរការនីតិវិធីតុលាការគិតត្រឹមថ្ងៃទី ៣០ ខែ មិថុនា ឆ្នាំ ២០១៥។ ពុំមានការ ផ្លាស់ប្តូរទៅលើការកំណត់ពេលវេលាដែលបានគ្រោងទុកនៅក្នុងកំណែលើកទី៤ នៃគម្រោងបញ្ចប់ផែនការនេះឡើយ។

I. សេចក្តីផ្តើម

- ១ អង្គជំនុំជម្រះវិសាមញ្ញក្នុងតុលាការកម្ពុជា (“អង្គជំនុំជម្រះវិសាមញ្ញ”) បានចាប់ផ្តើមដំណើរការរបស់ខ្លួននៅខែកុម្ភៈ ឆ្នាំ២០០៦ និងបានដំណើរពេញលេញបន្ទាប់ពីការអនុម័តវិធានផ្ទៃក្នុងនៅក្នុងខែមិថុនា ឆ្នាំ២០០៧។ អណត្តិរបស់អង្គជំនុំជម្រះវិសាមញ្ញ គឺដើម្បីកាត់សេចក្តី “មេដឹកនាំជាន់ខ្ពស់កម្ពុជាប្រជាធិបតេយ្យ និងជនទាំងឡាយដែលទទួលខុសត្រូវខ្ពស់បំផុតចំពោះឧក្រិដ្ឋកម្ម និងការរំលោភយ៉ាងធ្ងន់ធ្ងរទៅលើច្បាប់ព្រហ្មទណ្ឌកម្ពុជា ការរំលោភទៅលើច្បាប់មនុស្សធម៌ និងទម្លាប់អន្តរជាតិ ព្រមទាំងការរំលោភលើអនុសញ្ញាអន្តរជាតិ ដែលប្រទេសកម្ពុជាទទួលស្គាល់ ហើយដែលបានប្រព្រឹត្តក្នុងអំឡុងថ្ងៃទី

១៧ ខែ មេសា ដល់ថ្ងៃទី ០៦ ខែ មករា ឆ្នាំ១៩៧៩^១។ នៅក្នុងរបាយការណ៍មួយ ដែលបានដាក់ជូន មហាសន្និបាតអង្គការសហប្រជាជាតិនៅខែ មីនា ឆ្នាំ ២០០៣ អគ្គលេខាធិការ ដំបូងឡើយបាន បង្ហាញថា អាណត្តិរបស់អង្គជំនុំជម្រះវិសាមញ្ញ មានរយៈពេលបីឆ្នាំ ដើម្បីបញ្ចប់ការជំនុំជម្រះនៅ អង្គជំនុំជម្រះសាលាដំបូង និងអង្គជំនុំជម្រះតុលាការកំពូលទាំងអស់ “នៅពេលដែលការិយាល័យរបស់ សហព្រះរាជអាជ្ញា បានចាប់ផ្តើមប្រតិបត្តិការរបស់ខ្លួន”^២។ តារាងកំណត់ពេលវេលាត្រូវបានកែប្រែ ចាប់តាំងពីពេលនោះមក ហើយអគ្គលេខាធិការបានជូនដំណឹងជាផ្លូវការដល់មហាសន្និបាតអង្គការ សហប្រជាជាតិនៅខែ តុលា ឆ្នាំ ២០១៣ ថា តារាងកំណត់ពេលវេលារបស់អង្គជំនុំជម្រះវិសាមញ្ញ “មានគម្រោងសកម្មភាពតុលាការរហូតដល់ឆ្នាំ២០១៨ និងអាចបន្តហួសពីពេលវេលាកំណត់នេះទៅ ទៀត”^៣។

២ គម្រោងបញ្ចប់ផែនការនេះបានបរិយាយយ៉ាងលម្អិតដោយ អ.វ.ត.ក ក្នុងបរិបទនៃសេចក្តីសម្រេច របស់មហាសន្និបាតអង្គការសហប្រជាជាតិ A/RES/68/247B ដែលក្នុងចំណោមបញ្ហាផ្សេងៗទៀត បានកំណត់អាណត្តិរបស់ អ.វ.ត.ក ឱ្យរៀបចំយុទ្ធសាស្ត្របញ្ចប់ ដោយមានផែនទីបង្ហាញផ្លូវ ច្បាស់លាស់មួយ^៤។ ឯកសារនេះធ្វើឡើងដោយ អ.វ.ត.ក ដោយមានការពិគ្រោះយោបល់តាមរយៈ ការិយាល័យរដ្ឋបាលជាមួយចៅក្រមអង្គបុរេជំនុំជម្រះ អង្គជំនុំជម្រះសាលាដំបូង និងអង្គជំនុំជម្រះ តុលាការកំពូល សហចៅក្រមស៊ើបអង្កេត និងសហព្រះរាជអាជ្ញាអំពីការទទួលខុសត្រូវរបស់ពួកគេ។ អ.វ.ត.ក គិតទុកជាមុនថានៅពេលខាងមុខខ្លួននឹងធ្វើបច្ចុប្បន្នភាពផែនការបញ្ចប់នេះរៀងរាល់ត្រីមាស។ ឯកសារនេះគឺជាកំណែលើកទី៥ប្រចាំត្រីមាសនៃគម្រោងបញ្ចប់ផែនការ ហើយបានបញ្ចូលនូវការកែ

^១ កិច្ចព្រមព្រៀងរវាងអង្គការសហប្រជាជាតិ និងរាជរដ្ឋាភិបាលកម្ពុជាទាក់ទងនឹងការកាត់សេចក្តីនៅក្រោមច្បាប់កម្ពុជា នូវឧក្រិដ្ឋកម្ម ដែលបានប្រព្រឹត្តឡើងនៅក្នុងរយៈពេលនៃកម្ពុជាប្រជាធិបតេយ្យ។

^២ របាយការណ៍របស់អគ្គលេខាធិការស្តីពីការជំនុំជម្រះខ្មែរក្រហម ឯកសារ A/57/769 កថាខណ្ឌ៥៦។

^៣ សំណើសុំឧបត្ថម្ភធនសម្រាប់អង្គជំនុំជម្រះវិសាមញ្ញក្នុងតុលាការកម្ពុជា ឯកសារ A/68/532 កថាខណ្ឌ៣៨។

^៤ នៅក្នុងសេចក្តីសម្រេចដែលនោះ មហាសន្និបាត អ.ស.ប បានស្នើឱ្យមាន “ការពិនិត្យយ៉ាងម៉ត់ចត់ទៅលើការផ្តល់ហិរញ្ញប្បទាន សម្រាប់ អ.វ.ត.ក នៅពេលអនាគតសម្រាប់ឆ្នាំ ២០១៥ និងឆ្នាំខាងមុខទៀត”។ សូមមើលសេចក្តីសម្រេចលេខ A/RES/68/247B ដែលអនុម័តដោយមហាសន្និបាត អ.ស.ប នៅថ្ងៃទី ៩ ខែ មេសា ឆ្នាំ ២០១៤។ “កម្មវត្ថុពិសេសនានាទាក់ទងនឹងថវិកាសម្រាប់ កម្មវិធីរយៈពេល២ឆ្នាំម្តង ២០១៤-២០១៥” B, I, កថាខណ្ឌទី៨។

តម្រូវដែលចាំបាច់នានា ដោយផ្អែកលើការវិវត្តនៃដំណើរការនីតិវិធីតាមផ្លូវតុលាការដែលកំពុងប្រព្រឹត្តទៅក្នុងរវាងថ្ងៃទី ១ ខែ មេសា ដល់ថ្ងៃទី ៣០ ខែ មិថុនា ឆ្នាំ ២០១៥។

៣ ឯកសារនេះផ្ដោតជាពិសេសលើការវិវត្តន៍នាពេលថ្មីៗនេះ នៅក្នុងសំណុំរឿងទាំងបីដែលបច្ចុប្បន្នកំពុងស្ថិតនៅចំពោះមុខ អ.វ.ត.ក និងផ្តល់នូវព័ត៌មានអំពីប្រភេទនៃរឿងក្តី ព្រមទាំងស្ថានភាពនៃសំណុំរឿងទាំង នោះព្រមទាំងជំហាននានាដែលត្រូវបំពេញ មុនពេលកិច្ចដំណើរការនីតិវិធីតាមផ្លូវតុលាការទាក់ទិន នឹងសំណុំរឿងកំពុងរង់ចាំបច្ចុប្បន្ននៅចំពោះមុខ អ.វ.ត.ក អាចនឹងបញ្ចប់ជាស្ថាពរតាមផ្លូវច្បាប់។

៤ អង្គជំនុំជម្រះវិសាមញ្ញបានបញ្ចប់ជាស្ថាពរនូវកិច្ចដំណើរការនីតិវិធីក្នុងសំណុំរឿង០០១ ប្រឆាំងនឹង កាំង ហ្គេកអ៊ាវ ហៅខុច នៅពេលដែលអង្គជំនុំជម្រះតុលាការកំពូលបានចេញសាលដីការបស់ខ្លួនលើ បណ្តឹងសាទុក្ខ កាលពីថ្ងៃទី ០៣ ខែ កុម្ភៈ ឆ្នាំ ២០១២។ កាំង ហ្គេកអ៊ាវ ត្រូវបានផ្ដន្ទាទោសដាក់ ពន្ធនាគារអស់មួយជីវិត និងត្រូវបានបញ្ជូនទៅពន្ធនាគារខេត្តកណ្តាល កាលពីថ្ងៃទី ០៦ ខែ មិថុនា ឆ្នាំ ២០១៣ ដើម្បីអនុវត្តទោសដែលនៅសល់។

៥ បច្ចុប្បន្ននេះ អង្គជំនុំជម្រះសាលាដំបូងបានទទួលសំណុំរឿង០០២ ដែលជាការជំនុំជម្រះរួមលើ ខៀវ សំផន និង នួន ជា។ ជនជាប់ចោទទីបី ឈ្មោះ អៀង សារី បានទទួលមរណភាពកាលពីថ្ងៃទី១៤ ខែមីនា ឆ្នាំ២០១៣ ហើយកិច្ចដំណើរការនីតិវិធីលើរូបគាត់ ត្រូវបានបញ្ចប់នៅថ្ងៃនោះផងដែរ។ ជនជាប់ចោទទីបួន ឈ្មោះ អៀង ធីរិទ្ធ ត្រូវបានរកឃើញថាមិនមានសម្បទាគ្រប់គ្រាន់ដើម្បីចូលរួម នៅក្នុងសវនាការ ដោយសារតែស្ថានភាពជំងឺរង្វង់ស្មារតីកាន់តែធ្ងន់ធ្ងរ ហើយកិច្ចនីតិវិធីលើរូបគាត់ បច្ចុប្បន្ននេះត្រូវបានព្យួរតាមរយៈការផ្អាកកិច្ចនីតិវិធីជាផ្លូវការ។ គាត់នៅតែស្ថិតនៅក្រោមការត្រួតពិនិត្យរបស់តុលាការដដែល។ គាត់មិនត្រូវបានអនុញ្ញាតឱ្យចាកចេញពីប្រទេសកម្ពុជា ដោយគ្មានការអនុញ្ញាតពីអង្គជំនុំជម្រះសាលាដំបូង គាត់មិនអាចផ្លាស់ប្តូរអាសយដ្ឋានស្នាក់នៅដោយមិនជូនដំណឹងជាមុន នោះទេ ហើយអាណាព្យាបាលស្របច្បាប់របស់គាត់ ត្រូវផ្តល់របាយការណ៍ប្រចាំខែ ដើម្បីបញ្ជាក់អំពីការអនុវត្តកិច្ចការនៃការត្រួតពិនិត្យតាមផ្លូវតុលាការ។ អៀង ធីរិទ្ធ ក៏ត្រូវទទួលបានការត្រួតពិនិត្យផ្នែកវេជ្ជសាស្ត្រពីវេជ្ជក្នុងមួយឆ្នាំ ដើម្បីវាយតម្លៃថាមានការប្រែប្រួលណាមួយទៅលើសមត្ថភាពបញ្ញាស្មារតី ដែលអាចប៉ះពាល់ដល់សម្បទារបស់គាត់ក្នុងការចូលរួមសវនាការ

ផងដែរ។ ការត្រួតពិនិត្យផ្នែកវេជ្ជសាស្ត្របន្ទាប់ទៀតគឺបច្ចុប្បន្នបានកំណត់រួចហើយគឺនឹងធ្វើឡើងនៅ ត្រីមាសបន្ទាប់ក្នុងឆ្នាំ២០១៥។

៦ មកដល់ពេលនេះអង្គជំនុំជម្រះបានបំបែកបទចោទនៅក្នុងសំណុំរឿង០០២ ទៅជាសវនាការតូចៗ ចំនួនពីរ ។ អង្គជំនុំជម្រះសាលាដំបូងបានចេញសាលក្រមនៅក្នុងសវនាការដំណាក់កាលទីមួយ ដែល អ.វ.ត.ក កំណត់ឈ្មោះ សំណុំរឿងថា សំណុំរឿង០០២/០១នៅថ្ងៃទី ៧ ខែសីហា ឆ្នាំ២០១៤។ ខៀវ សំផន និង នួន ជា ត្រូវបានរកឃើញថាមានពិរុទ្ធភាពពីបទឧក្រិដ្ឋប្រឆាំងមនុស្សជាតិ ដែលប្រព្រឹត្ត ក្នុងអំឡុងថ្ងៃទី១៧ ខែមេសា ឆ្នាំ១៩៧៥ ដល់ថ្ងៃទី៦ ខែធ្នូ ឆ្នាំ១៩៧៧ និង ត្រូវផ្ដន្ទាទោសដាក់ពន្ធនាគារ អស់មួយជីវិត។ ទាំង នួន ជា និង ខៀវ សំផន បានដាក់បណ្តឹងសាទុក្ខប្រឆាំងនឹងសាលក្រមសាលា ដំបូង ក្នុងសំណុំរឿង០០២/០១។ សហព្រះរាជអាជ្ញាក៏បានដាក់បណ្តឹងសាទុក្ខកម្រិតត្រឹមតែស្នើសុំ សេចក្តីប្រកាសជាប្រយោជន៍ទៅលើការអនុវត្តទម្រង់ទូលាយបំផុតនៃសហឧក្រិដ្ឋកម្មរួមដែលហៅថា JCEIII ជាទម្រង់ទទួលខុសត្រូវមួយនៅចំពោះមុខអង្គជំនុំជម្រះវិសាមញ្ញ។ ដំណើរការនីតិវិធីបណ្តឹង ឧទ្ធរណ៍កំពុងតែអនុវត្ត។

៧ ការជំនុំជម្រះទីពីរកំពុងដំណើរការក្នុងពេលបច្ចុប្បន្ននេះ ដែល អ.វ.ត.ក ដាក់ឈ្មោះថា សំណុំរឿង ០០២/០២ គឺផ្ដោតលើជម្រើសតំណាងបទចោទមួយចំនួនដែលនៅសល់ប្រឆាំងនឹងជនជាប់ចោទទាំង ពីរនាក់។ បទចោទទាំងនោះរួមមាន៖ អំពើប្រល័យពូជសាសន៍លើក្រុមជាតិពន្ធុតាមនិងវៀតណាម អាពាហ៍ពិពាហ៍ដោយបង្ខំ និងរំលោភសេពសន្ថវៈ ការប្រព្រឹត្តលើពុទ្ធសាសនិក ការបោសសម្អាត ផ្ទៃក្នុង និង ឧក្រិដ្ឋកម្មប្រឆាំងមនុស្សជាតិដែលចោទប្រកាន់ថាបានប្រព្រឹត្តនៅមន្ទីរសន្តិសុខ ចំនួន៤ ការដ្ឋានចំនួន៣ និង សហករណ៍មួយចំនួនជាក់លាក់។ សវនាការលើអង្គសេចក្តីនៅក្នុងការ ជំនុំជម្រះ ក្តីនេះបានចាប់ផ្តើមនៅថ្ងៃទី១៧ ខែតុលា ឆ្នាំ២០១៤ ជាមួយនឹងសេចក្តីសន្និដ្ឋានចោទប្រកាន់ បន្ទាប់មក ក៏មានពហិការចំនួន៣ខែទៅលើកិច្ចនីតិវិធីពី សំណាក់ ក្រុមមេធាវីការពារក្តី ។ ចាប់តាំងពីពេលនោះ មក អង្គជំនុំជម្រះបានចាត់វិធានការនានាដើម្បី កុំឲ្យមានស្ថានភាពដូចនេះកើតឡើងដដែលៗ ដែល វិធានការទាំងនោះរួមមានការចាត់តាំងមេធាវីប្រចាំការ ដើម្បីទទួលបានការងារតំណាងក្នុងក្តីនៅក្នុង ករណីដែលមេធាវីការពារក្តីបច្ចុប្បន្នបដិសេធមិន ចូលរួមនៅថ្ងៃអនាគត ដោយបានបញ្ជាក់ថា ក្រុម មេធាវីការពារក្តីមានធនធានគ្រប់គ្រាន់ និង ដោយនិយាយយោងទៅដល់ការប្រព្រឹត្តិរបស់ក្រុម មេធាវី

ការពារក្តីមួយក្រុមដែលអាចទទួលនូវនីតិវិធីខាងវិន័យ។ សវនាការលើកស្តីតាងក្នុងសំណុំរឿង ០០២/០២ បានចាប់ផ្តើមនៅថ្ងៃទី៨ ខែមករា ឆ្នាំ២០១៥។ នៅត្រឹមថ្ងៃទី៣០ ខែមិថុនា ឆ្នាំ២០១៥ អង្គជំនុំជម្រះសាលាដំបូងបានស្តាប់សក្ខីកម្មសាក្សីចំនួន៣០នាក់ ដើមបណ្តឹង រដ្ឋប្បវេណី១៨នាក់ និង អ្នកជំនាញម្នាក់។ អង្គជំនុំជម្រះក៏បានធ្វើសវនាការស្តាប់ការឈឺចាប់របស់ ដើមបណ្តឹងរដ្ឋប្បវេណីនៅ ក្នុងកិច្ចដំណើរការនីតិវិធីនោះដែរពាក់ព័ន្ធ នឹងសហករណ៍ត្រាំកក់ និង មន្ទីរសន្តិសុខក្រាំងតាចាន់ ព្រមទាំងបានបង្ហាញឯកសារសំខាន់មួយលើប្រធានបទដដែលនេះ។

៨ សំណុំរឿង០០៣ និង ០០៤ កំពុងតែស្ថិតក្នុងដំណាក់កាលស៊ើបសួរ។ សហចៅក្រមស៊ើបអង្កេតអន្តរជាតិ កំពុងតែស៊ើបអង្កេតយ៉ាងសកម្មទៅលើសំណុំរឿងទាំងនេះ ដែលពាក់ព័ន្ធនឹងការចោទប្រកាន់ជនត្រូវចោទ៣នាក់ និង ជនសង្ស័យ១នាក់។ មានការបន្តរីកចម្រើនជាច្រើនទៅលើសំណុំរឿងទាំងពីរនេះនៅក្នុងកំឡុងត្រីមាសទី២ ឆ្នាំ២០១៥។ នៅថ្ងៃទី២ ខែមិថុនា ឆ្នាំ២០១៥ សហចៅក្រមស៊ើបអង្កេតដោយបំពេញកិច្ចមុខងារ បានចេញសេចក្តីសម្រេចទម្លាក់ការចោទប្រកាន់ព្រហ្មទណ្ឌប្រឆាំងលោក ស៊ូម៉េត ដែលពីមុនជាជនសង្ស័យក្នុងសំណុំរឿង០០៣។ សហចៅក្រមស៊ើបអង្កេតសន្និដ្ឋានថា មរណភាពរបស់ ស៊ូម៉េត គឺជាការរំលត់បណ្តឹងអាជ្ញាប្រឆាំងនឹងរូបគាត់។

៩ យោងតាមស្ថានភាពនៃកិច្ចនីតិវិធីបច្ចុប្បន្ន មានការបន្តរំពឹងថា សេចក្តីជូនដំណឹងអំពីការបញ្ចប់កិច្ចស៊ើបសួរក្នុងសំណុំរឿង០០៣ អាចនឹងចេញនៅ ត្រីមាសទី៤នៃឆ្នាំ២០១៥ ហើយសេចក្តីសម្រេចមួយក្នុងទម្រង់ជាដីកាដោះស្រាយ ថាតើនឹងត្រូវចោទប្រកាន់ និងបញ្ជូនទៅជំនុំជម្រះ ឬយ៉ាងណានោះនឹងចេញនៅត្រីមាសទី៣ ឆ្នាំ២០១៦។

១០ ដោយហេតុថាមានការខុសប្លែកគ្នានៃស្ថានភាពស៊ើបអង្កេតប្រឆាំងនឹងចុងចោទទាំងបីនាក់ក្នុងសំណុំរឿង ០០៤ សហចៅក្រមស៊ើបអង្កេតអន្តរជាតិ បន្តពិចារណាលើជម្រើសចំនួន២៖ ក) សំណុំរឿង០០៤ អាចនឹងត្រូវបំបែក ដែលក្នុងករណីនេះ សេចក្តីជូនដំណឹងចំនួន២ អំពីការបញ្ចប់កិច្ចស៊ើបសួរអាចនឹងចេញនៅក្នុងត្រីមាសទី៤ ឆ្នាំ២០១៥ ហើយសេចក្តីជូនដំណឹងទី៣ នឹងចេញនៅត្រីមាសទី១ ឆ្នាំ២០១៦ ខ) ជម្រើសម្យ៉ាងទៀត សំណុំរឿង០០៤អាចស្ថិតនៅក្នុងទម្រង់ដដែល ដែលក្នុងករណីនេះ កិច្ចស៊ើបសួរអាចបញ្ចប់នៅត្រឹមត្រីមាសទី១ ឆ្នាំ២០១៦។ ប្រសិនបើសំណុំរឿង០០៤ ត្រូវបានបំបែកទៅជាកិច្ចនីតិវិធីដាច់ដោយឡែកពីគ្នា គឺមានការ ប៉ាន់ស្មានថាដីកាដោះស្រាយ អាចចេញនៅក្នុងត្រីមាសទី១

ត្រីមាសទី៣ និងត្រីមាសទី៤ ឆ្នាំ២០១៦។ ប្រសិនបើសំណុំរឿង០០៤ មិនត្រូវបានបំបែក មានការប៉ាន់ស្មានថា សេចក្តីសម្រេចមួយ នឹងចេញនៅត្រីមាសទី៤ ឆ្នាំ២០១៦ នៅក្នុងទម្រង់នៃដីកាដោះស្រាយ ថាតើនឹងត្រូវចោទប្រកាន់ ហើយបញ្ជូនទៅជម្រះចំពោះចុងចោទណាមួយ(ឬចុងចោទណាខ្លះ) ។

១១ សហព្រះរាជអាជ្ញា បានលើកឡើងជាសាធារណៈថា បន្ទាប់ពីសំណុំរឿង០០៣ និង០០៤ នឹងលែងមានសំណុំរឿងបន្ថែមទៀតហើយ^៥។ ចំនួនសំណុំរឿង ដែលមានបច្ចុប្បន្នគឺជាចំនួនសំណុំរឿងសរុបដែលនឹងត្រូវដោះស្រាយដោយ អ.វ.ត.ក។

១២ តាមរយៈការវិវត្តន៍ក្នុងត្រីមាសចុងក្រោយនេះ គម្រោងបញ្ចប់ផែនការរបស់អង្គជំនុំជម្រះវិសាមញ្ញ មានគ្រោងការសំខាន់ចំនួន១៤សម្រាប់សំណុំរឿងចំនួនបីដែលអង្គជំនុំជម្រះនានាបានទទួល។ គ្រោងការសំខាន់ដែលនៅសេសសល់នៅក្នុងសំណុំរឿង០០២^៦ និង ការព្យាករណ៍ ដែលបន្តពាក់ព័ន្ធគឺ៖

- (i) ពេលវេលាកំណត់នៃដាក់ចម្លើយតបទៅនឹងបណ្តឹងសាទុកប្រឆាំងនឹងសាលក្រម នៅក្នុងសំណុំរឿង០០២/០១ ជាពីរភាសា (នៅត្រីមាសទី៣ ឆ្នាំ២០១៥)
- (ii) សវនាការលើបណ្តឹងសាទុកក្នុងសំណុំរឿង០០២/០១ (ត្រីមាសទី៣ ឆ្នាំ២០១៥)
- (iii) ការចេញសាលដីកាលើបណ្តឹងសាទុកក្នុងសំណុំរឿង០០២/០១ ប្រសិនបើមាន(ត្រីមាសទីមួយ ឆ្នាំ២០១៦)
- (iv) ការបញ្ចប់សវនាការលើអង្គសេចក្តី ក្នុងសំណុំរឿង០០២/០២ (ត្រីមាសទីបី ឆ្នាំ២០១៦)

^៥ សេចក្តីប្រកាសព័ត៌មានរបស់សហព្រះរាជអាជ្ញាអន្តរជាតិស្តីទី - ការដាក់ដីកាសន្និដ្ឋានបញ្ជូនរឿងឱ្យស៊ើបសួរថ្មីចំនួនពីរ ថ្ងៃទី ៨ ខែ កញ្ញា ឆ្នាំ ២០០៩ ([www.eccc.gov.kh/sites/default/files/media/ECCC_Act_Int_Co_Prosecutor_8_Sep_2009_\(Eng\).pdf](http://www.eccc.gov.kh/sites/default/files/media/ECCC_Act_Int_Co_Prosecutor_8_Sep_2009_(Eng).pdf)) ។ សេចក្តីប្រកាសព័ត៌មានរបស់សហព្រះរាជអាជ្ញាទាក់ទងនឹងការស៊ើបអង្កេតនៅក្នុងសំណុំរឿង០០៣ ថ្ងៃទី ៥ ខែ មិថុនា ឆ្នាំ ២០១២ (www.eccc.gov.kh/sites/default/files/media/ECCC%20OCP%205%20June%202012%20En.pdf) និងសេចក្តីប្រកាសព័ត៌មានរបស់សហព្រះរាជអាជ្ញាអន្តរជាតិទាក់ទងនឹងចំនួនរឿងក្តីរបស់ អ.វ.ត.ក ថ្ងៃទី ២៦ ខែ វិច្ឆិកា ឆ្នាំ ២០១៤ (<http://www.eccc.gov.kh/en/articles/statement-international-co-prosecutor-regarding-eccc-caseload>)។

^៦ នៅក្នុងករណីដែលសំណុំរឿង០០២ ត្រូវបានបំបែកបន្ថែមទៀតតាមសេចក្តីសម្រេចរបស់អង្គជំនុំជម្រះទៅលើវិសាលភាពនៃសំណុំរឿង០០២/០២ ដែលរំពឹងថានឹងចេញនៅខែ មេសា ឆ្នាំ ២០១៤ វានឹងតម្រូវឱ្យមានសំណុំរឿង០០២/០៣។

- (v) សេចក្តីសន្និដ្ឋានបញ្ចប់ការពិភាក្សាដេញដោល ក្នុងសំណុំរឿង០០២/០២ (ត្រីមាសទីបួន ឆ្នាំ២០១៦)
- (vi) ការចេញសាលក្រមនៅក្នុងសំណុំរឿង០០២/០២ (ត្រីមាសទីបី ឆ្នាំ២០១៧)
- (vii) ពេលវេលាកំណត់នៃការដាក់បណ្តឹងសាទុក្ខប្រឆាំងនឹងសាលក្រម ក្នុងសំណុំរឿង០០២/០២ (ត្រីមាសទីបួន ឆ្នាំ២០១៧) និង
- (viii) ការចេញសាលក្រមនៅក្នុងសំណុំរឿង០០២/០២ ប្រសិនបើមាន (ត្រីមាសទីពីរ ឆ្នាំ២០១៩)

១៣ នៅក្នុងសំណុំរឿង ០០៣ និង ០០៤ គ្រោងការដាច់ដោយឡែក ត្រូវបានកំណត់សម្រាប់ដំណាក់កាល ស៊ើបអង្កេត ដែលនៅសេសសល់ ហើយក្នុងករណីមានការចោទប្រកាន់នោះ នឹងមានគ្រោងការបន្ថែម ទៀតសម្រាប់ដំណាក់កាលជំនុំជម្រះ និងបណ្តឹងសាទុក្ខ^៧។ គ្រោងការសំខាន់សម្រាប់ដំណាក់កាល ស៊ើបអង្កេតដែលបន្តនៅសេសសល់ គឺ៖

- (ix) សេចក្តីជូនដំណឹងអំពីការការបញ្ចប់កិច្ចស៊ើបសួរក្នុងសំណុំរឿង០០៣ (ត្រីមាសទី៤ ឆ្នាំ២០១៥)
- (x) សេចក្តីជូនដំណឹងអំពីការការបញ្ចប់កិច្ចស៊ើបសួរក្នុងសំណុំរឿង០០៤(ត្រីមាសទី៤ និង/ឬត្រីមាសទី១ ឆ្នាំ២០១៦ អាស្រ័យទៅលើការបំបែកកិច្ចនីតិវិធីណាមួយ) ។
- (xi) ការចេញដីកាដោះស្រាយក្នុងសំណុំរឿង០០៣ ជាមួយនឹងសេចក្តីសម្រេចថាតើបញ្ជូនរឿង ទៅជម្រះ ឬក៏បញ្ចប់កិច្ចនីតិវិធី (ត្រីមាសទី៣ ឆ្នាំ២០១៦)។

^៧ ដូចដែលកត់សម្គាល់ត្រង់កថាខណ្ឌទី៣៥ខាងក្រោម ដោយសាស្ត្រានភាពនៃកិច្ចដំណើរការនីតិវិធីបច្ចុប្បន្ន នៅពេលនេះយើងមិនអាច ព្យាករណ៍នូវចំណុចពេលវេលាជាក់លាក់ទាក់ទងនឹងគ្រោងការជំនុំជម្រះក្តីបានឡើយ។ នៅក្នុងករណីដែលរឿងក្តី០០៣ និង០០៤ ត្រូវ បញ្ជូនទៅជំនុំជម្រះ គ្រោងការនៃសវនាការលើអង្គសេចក្តីគឺអាចដូចទៅនឹងប្រការដែលមានចែងនៅក្នុងកថាខណ្ឌទី១២(iv) រហូតដល់ (viii) ខាងលើ ទាក់ទងនឹងសំណុំរឿង០០២/០២។

- (xii) ការចេញដីកាដោះស្រាយ(ឧប្បត្តិ) ក្នុងសំណុំរឿង០០៤ ជាមួយនឹងសេចក្តីសម្រេចថា តើ ត្រូវបញ្ជូនរឿងទៅជំនុំជម្រះ ឬបញ្ចប់កិច្ចពិចារិយ(អាស្រ័យលើថា តើសំណុំរឿងនឹងត្រូវបំបែក ឬអត់ នៅត្រីមាស១ ទី៣ ឬទី៤ ឆ្នាំ២០១៦)។
- (xiii) សេចក្តីសម្រេចដោយអង្គបុរេជំនុំជម្រះ លើបណ្តឹងឧទ្ធរណ៍ណាមួយប្រឆាំងនឹងដីកាដោះស្រាយក្នុងសំណុំរឿង០០៣ ថា តើត្រូវបញ្ជូនរឿងទៅជំនុំជម្រះឬបញ្ចប់កិច្ចពិចារិយក្នុង សំណុំរឿងនោះ (ត្រីមាសទីមួយ ឆ្នាំ២០១៧ សម្រាប់សំណុំរឿង០០៣ ។ និង
- (xiv) សេចក្តីសម្រេចដោយអង្គបុរេជំនុំជម្រះលើបណ្តឹងឧទ្ធរណ៍ណាមួយប្រឆាំងនឹងដីកាដោះស្រាយមួយ(ឧប្បត្តិ)ក្នុងសំណុំរឿង០០៤ ថា តើត្រូវបញ្ជូនរឿងទៅជំនុំជម្រះឬបញ្ចប់ កិច្ចពិចារិយក្នុងសំណុំរឿងនោះ(ត្រីមាសទី២ ឆ្នាំ២០១៧)

II. វិធានការដែលអាចជួយបញ្ចប់ផែនការធានាសុវត្ថិភាព

១៤ ដំណើរការប្រកបដោយប្រសិទ្ធភាពរបស់អង្គជំនុំជម្រះវិសាមញ្ញ កន្លងទៅត្រូវបានរំខានដោយ អសន្តិសុខផ្នែកហិរញ្ញវត្ថុដែលចេះតែបន្តកើតមាន ដែលបណ្តាលឱ្យបុគ្គលិកចំនួនពីររូបបានបោះបង់ ការងារក្នុងអំឡុងឆ្នាំ២០១៣ ព្រមទាំងបុគ្គលិកចេញចូលពីមុខតំណែងដោយមិនសមហេតុផល។ ការអនុម័តរបស់មហាសន្និបាតទៅលើឧបត្ថម្ភធនចំនួន ១៥,៥ លានដុល្លារសម្រាប់ភាគីអន្តរជាតិ នៃ អ.វ.ត.ក គឺជាវិធានការដ៏សំខាន់ដែលបានធ្វើឱ្យមានស្ថិរភាពដល់ស្ថានភាពថវិកាសម្រាប់ឆ្នាំ២០១៤ និងធ្វើឱ្យមានការផ្តោតមូលទៅលើការធ្វើឱ្យវិវត្តទៅមុខនៃអាណត្តិកុលាការ^១។ នៅថ្ងៃទី២៧ ខែមីនា ឆ្នាំ២០១៥ មហាសន្និបាតអង្គការសហប្រជាជាតិ នៅក្នុងសេចក្តីសម្រេចរបស់ខ្លួនលេខ ៦៩/២៧៤ បានអនុញ្ញាត ឱ្យអគ្គលេខាធិការ សន្យាជាផ្លូវការក្នុងការផ្តល់ថវិកាចំនួន១២.១ លានដុល្លារ ដើម្បី បន្ថែមទៅលើធនធានហិរញ្ញវត្ថុរបស់ ភាគីអន្តរជាតិនៃអង្គជំនុំជម្រះវិសាមញ្ញសម្រាប់ឆ្នាំ២០១៥ ដែល នឹងផ្តល់នូវស្ថិរភាពប្រហាក់ប្រហែល គ្នានៅឆ្នាំ ខាងមុខជាមួយនឹងការផ្តល់វិភាគទានស្ម័គ្រចិត្ត និងការ គាំទ្រពីប្រទេសផ្តល់ជំនួយ។ ដោយ ទទួលស្គាល់នូវដំណាក់កាលដែលមានបន្ទុកការងារខ្ពស់បំផុតនៅ ក្នុងកិច្ចការរបស់អង្គជំនុំជម្រះវិសាមញ្ញ និង ការពាក់ព័ន្ធទៅនឹងយកចិត្តទុកដាក់លើធនធាននោះ ក្រុម

^១ សេចក្តីសម្រេចរបស់មហាសន្និបាតលេខ 68/247B។

ប្រទេសផ្តល់ជំនួយសំខាន់ៗក៏បាន អនុម័តទៅលើគម្រោងថវិកាកែសម្រួលថ្មីសម្រាប់ឆ្នាំ២០១៥ដែល រួមបញ្ចូលនូវធនធានថ្មីៗទៅលើវិស័យសំខាន់ៗជាច្រើន។ ទិដ្ឋភាពដ៏វិជ្ជមានមួយ គឺការបង្កើនវិភាគទាន ពីរាជរដ្ឋាភិបាលកម្ពុជា ដែល ចំណាយទៅលើប្រាក់ខែបុគ្គលិកជាតិសម្រាប់ ប្រាំមួយខែដំបូងនៃ ឆ្នាំ ២០១៥។ បច្ចុប្បន្នវាជាការសំខាន់ដែលត្រូវមានការកៀរគរថវិកាបន្ថែម ដើម្បីធ្វើឱ្យមានស្ថិរភាព ដល់ អង្គជំនុំជម្រះវិសាមញ្ញ សម្រាប់ ឆ្នាំ២០១៥ទាំងមូល។

១៥ ការប៉ាន់ស្មានលើតារាងកំណត់ពេលវេលាខាងក្រោម ត្រូវបានធ្វើឡើងដោយផ្អែកមូលដ្ឋានថា អង្គជំនុំ ជម្រះនិងការិយាល័យទាំងអស់មានបុគ្គលិកគ្រប់គ្រាន់ និងថាកិច្ចដំណើរការនីតិវិធីតាមផ្លូវតុលាការ នឹងមិនត្រូវរំខានបន្ថែមទៀតដោយសារតែអសន្តិសុខផ្នែកហិរញ្ញវត្ថុ។ ប្រសិនបើអសន្តិសុខផ្នែក ហិរញ្ញវត្ថុលេចឡើង យើងអាចចាំបាច់ត្រូវកែសម្រួលតារាងពេលវេលាឡើងវិញ។

១៦ ការប៉ាន់ស្មាននានាលើគម្រោងបញ្ចប់ផែនការជំនុំជម្រះក្តីក្នុងសំណុំរឿង០០២/០២ បណ្តឹងសាទុក្ខ លើសំណុំរឿង០០២/០១ និង ការបញ្ចប់កិច្ចស៊ើបសួរក្នុងសំណុំរឿង០០៣ និង ០០៤ សន្មតថា សកម្មភាពទាំងអស់ កំពុងត្រូវបានធ្វើឡើងដំណាលៗគ្នា។ ក្រុមមេធាវីការពារក្តី នួន ជា និង ខៀវ សំផន ក៏ដូចជា សហមេធាវីនាំមុខដើមបណ្តឹងរដ្ឋប្បវេណី នឹងចូលពាក់ព័ន្ធទាំងបណ្តឹងសាទុក្ខ សំណុំរឿង០០២/០១ និង ការជំនុំជម្រះក្តីសំណុំរឿង០០២/០២ នៅពេលទន្ទឹមគ្នា។ សហព្រះរាជអាជ្ញា នឹងចូលរួមក្នុងពេលជាមួយគ្នានៅក្នុងរឿងក្តីទាំងពីរនេះ ក្នុងចំណោមរឿងក្តីទាំងអស់ ព្រមទាំងការ ស៊ើបអង្កេត និង ការរៀបចំសារណាបញ្ចប់ការពិភាក្សាដេញដោលក្នុងសំណុំរឿង ០០៣ និង ០០៤។ ការិយាល័យសហព្រះរាជអាជ្ញាបានស្នើសុំធនធានបន្ថែមនៅក្នុងខ្ទង់ថវិកាឆ្នាំ២០១៥ ដែលមាន ការកែ ប្រែ ដើម្បីធានាឱ្យប្រាកដថា ការិយាល័យសហព្រះរាជអាជ្ញាមានស្ថិរភាពក្នុងការ បំពេញភារកិច្ចរបស់ ខ្លួននៅក្នុងកិច្ចដំណើរការនីតិវិធីក្នុងសំណុំរឿង០០២/០១ សំណុំរឿង០០២/០២ សំណុំរឿង០០៣ និង សំណុំរឿង០០៤។

១៧ នៅខែមករា ឆ្នាំ២០១៥ កិច្ចប្រជុំពេញអង្គនៃ អ.វ.ត.ក បានអនុម័តវិសោធនកម្មទៅលើវិធាន ផ្ទៃក្នុង ដែលអនុញ្ញាតឱ្យមានការកាត់បន្ថយទៅលើវិសាលភាពកិច្ចស៊ើបសួរល្អិតណាវិសាលភាពស៊ើប អង្កេតដែលបានកាត់បន្ថយជាតំណាងឱ្យបទចោទ និង ការទទួលខុសត្រូវព្រហ្មទណ្ឌរបស់ជនសង្ស័យ តាមការចោទប្រកាន់។ ស្រដៀងគ្នានេះដែរ អង្គជំនុំជម្រះសាលាដំបូងអាចកាត់បន្ថយវិសាលភាពនៃ

ការជំនុំជម្រះក្តីដោយមិនរួមបញ្ចូលអង្គហេតុជាក់លាក់មួយចំនួនដែលមានចែងនៅក្នុងដីកាបញ្ជូនរឿង ទៅជំនុំជម្រះ។ វិសោធនកម្មទាំងនេះ ប្រសិនបើ អនុវត្តបាន គឺអាចពង្រីកការបញ្ចប់កិច្ចនីតិវិធីស៊ើប សួរ។ សហចៅក្រមស៊ើបអង្កេតអន្តរជាតិបន្តរាយការណ៍ទៅលើថា តើវិធានថ្មីទាំងនេះអាចយកមក អនុវត្តដើម្បីពង្រួញវិសាលភាពនៃកិច្ចស៊ើបសួរក្នុងសំណុំរឿង០០៣ និង ០០៤ ដែរឬយ៉ាងណា។

១៨ ក្នុងគោលបំណងបង្កើនសមត្ថភាពស៊ើបអង្កេតរបស់ការិយាល័យសហចៅក្រមស៊ើបអង្កេត ក្រសួង យុត្តិធម៌ បានផ្តល់នីតិសម្បទាដល់មន្ត្រីច្បាប់អន្តរជាតិចំនួនប្រាំបួននាក់ ដើម្បីចុះធ្វើកំណត់ហេតុ ស្តាប់ចម្លើយហើយកិច្ចការនេះជាធម្មតាគឺត្រូវបំពេញដោយអ្នកស៊ើបអង្កេតប៉ុណ្ណោះ។ ការបង្កើន សមត្ថភាពក្នុងការចុះធ្វើកំណត់ហេតុស្តាប់ចម្លើយនេះ នឹងជំរុញឱ្យដំណាក់កាលស៊ើបសួរ បានលឿន។ ជាងនេះទៀតសហចៅក្រមស៊ើបអង្កេតអន្តរជាតិបានចាប់អនុវត្តគំនិតផ្តួចផ្តើមនានា ដើម្បីបង្កើន ធនធានមនុស្ស របស់ខ្លួនជាមួយនឹងបុគ្គលិកជំនាញក្រោមកម្ចីដែលមិនត្រូវសងវិញ និងកម្មសិក្សាការី បន្ថែមទៀត ដើម្បីបង្កើនផលិតផលនៃកិច្ចស៊ើបសួរ។ សមត្ថភាពបំពេញកិច្ចស៊ើបសួរត្រូវបានបង្កើន ថែមទៀត នៅពេលដែលអ្នកស៊ើបអង្កេតអន្តរជាតិថ្មីបីរូបបានចូលបម្រើការងារនៅក្នុងការិយាល័យ សហចៅក្រមស៊ើបអង្កេតក្នុងត្រីមាសទី១ ឆ្នាំ២០១៥។ អ្នកស៊ើបអង្កេតអន្តរជាតិថ្មីបីរូបបំពេញកិច្ចការ នេះក្នុងរយៈពេលបណ្តោះអាសន្នតែប៉ុណ្ណោះ។ សហចៅក្រមស៊ើបអង្កេតអន្តរជាតិបន្តទាក់ទងរដ្ឋជា សមាជិក និង អង្គការវិជ្ជាជីវៈនានាក្នុងគោលបំណងជ្រើសរើសអ្នកស៊ើបអង្កេតបន្ថែមមកបំពេញ ការងារជាបុគ្គលិកមិនយកប្រាក់កម្រៃ។

III. ផែនការបញ្ចប់ការស៊ើបអង្កេត

១៩ តារាងកំណត់ពេលវេលានៃការបញ្ចប់ការស៊ើបអង្កេត ត្រូវបានកំណត់ដោយកត្តានានាដូចជា៖ ប្រភេទ និងភាពស្មុគស្មាញនៃរឿងក្តី ចំនួនសាក្សីដែលត្រូវស្តាប់សក្ខីកម្ម ចំនួនបេសកកម្មចុះដល់ទីកន្លែងដែល តម្រូវឱ្យមានបុគ្គលិកមានគុណវុឌ្ឍិ និងសមត្ថភាពក្នុងការរក្សាទុកបុគ្គលិកដែលមានបទពិសោធន៍ ការបង្អាក់ជាក់ស្តែងនិងធនធានសម្ភារៈក្នុងការបំពេញកិច្ចស៊ើបសួរ ចំនួនញាតិដែលដាក់ដោយភាគីនានា ចិរវេលាដែលតម្រូវដោយអង្គបុរេជំនុំជម្រះដើម្បីចេញសេចក្តីសម្រេចលើបណ្តឹងឧទ្ធរណ៍បន្ទាន់បង្ខំ របស់ភាគីនានា និងការពិចារណាពាក់ព័ន្ធនានា។ ដោយមានកត្តាប្រែប្រួលទាំងនេះ ការស្មានទុកជាមុន

នូវតារាងកំណត់ពេលវេលាអនុវត្តគ្រោងការ អាចផ្អែកលើបទពិសោធន៍កន្លងទៅទាំងនៅក្នុងអង្គជំនុំជម្រះវិសាមញ្ញ និងក្នុងស្ថាប័នតុលាការប្រហាក់ប្រហែលគ្នានេះ។

២០ វិធានផ្ទៃក្នុងដាក់បញ្ញត្តិអំពីដំណាក់កាលនីតិវិធីផ្សេងៗ ដែលសហចៅក្រមស៊ើបអង្កេតត្រូវអនុវត្តតាមដើម្បីបំពេញឱ្យបានពេញលេញនូវដំណើរការស៊ើបអង្កេត។ សហចៅក្រមស៊ើបអង្កេតត្រូវស៊ើបអង្កេតអង្គហេតុនានាដែលមានចែងនៅក្នុងដីកាសន្និដ្ឋានបញ្ជូនរឿងឱ្យស៊ើបសួរ ឬដីកាសន្និដ្ឋានបញ្ជូនរឿងឱ្យស៊ើបសួរបន្ថែម ដែលដាក់ដោយសហព្រះរាជអាជ្ញា។ នៅពេលបំពេញកិច្ចស៊ើបសួរ សហចៅក្រមស៊ើបអង្កេតអាចនឹងបំពេញកិច្ចស៊ើបសួរ ដែលនាំឱ្យបញ្ជាក់នូវការពិត។ នៅគ្រប់ករណីទាំងអស់ពួកគេត្រូវបំពេញកិច្ចស៊ើបសួរដោយអនាគតិ។ ភាគីនានាអាចស្នើសុំសហចៅក្រមស៊ើបអង្កេតបំពេញកិច្ចស៊ើបសួរជាក់លាក់មួយចំនួន។ ការបដិសេធមិនពិចារណាលើសំណើសុំ អាចនឹងត្រូវបានប្តឹងឧទ្ធរណ៍ទៅអង្គបុរេជំនុំជម្រះ។ បុគ្គលទាំងឡាយដែលត្រូវបានចោទប្រកាន់ ក្នុងនាមជាភាគីនៅក្នុងកិច្ចដំណើរការនីតិវិធី គឺបច្ចុប្បន្ននេះមានសិទ្ធិចូលពិនិត្យមើលសំណុំរឿងតាមរយៈមេធាវីរបស់ពួកគេ។ ប្រការនេះនឹងអនុញ្ញាតឱ្យពួកគេចូលរួមនៅក្នុងកិច្ចស៊ើបសួរតាមរយៈការធ្វើសំណើសុំបំពេញកិច្ចស៊ើបសួរ ក៏ដូចជាតវ៉ានឹងដីកា និងសេចក្តីសម្រេចនានារបស់សហចៅក្រមស៊ើបអង្កេត។ ក្រុមមេធាវីការពារក្តីនៃជនត្រូវចោទទាំងបីនាក់ នឹងត្រូវផ្តល់នូវពេលវេលាសមរម្យនៅក្នុងកំឡុងត្រីមាសទី១ ឆ្នាំ២០១៥ ក្នុងការពិនិត្យសំណុំរឿង ដែលស្របទៅនឹងតម្រូវការនៃដំណើរការត្រឹមត្រូវ និងស្នើសុំបំពេញកិច្ចស៊ើបសួរ។

២១ នៅពេលសហចៅក្រមស៊ើបអង្កេតពិចារណាលើព្យាបា ការស៊ើបអង្កេតត្រូវបានបញ្ចប់ សហចៅក្រមស៊ើបអង្កេតត្រូវជូនដំណឹងដល់ភាគីទាំងអស់។ ភាគីមានរយៈពេល១៥ថ្ងៃដើម្បីស្នើសុំឱ្យបំពេញកិច្ចស៊ើបសួរបន្ថែម លើកលែងតែភាគីបោះបង់រយៈពេលនោះចោល។ ប្រសិនបើសហចៅក្រមស៊ើបអង្កេត សម្រេចបដិសេធចោលសំណើបែបនេះ សហចៅក្រមស៊ើបអង្កេតត្រូវចេញដីកាសម្រេចមួយដែលមានសំអាងហេតុ។ នៅក្នុងរយៈពេល៣០ថ្ងៃបន្ទាប់ពីការជូនដំណឹងអំពីដីកាសម្រេចនេះ ភាគីទាំងអស់អាចដាក់បណ្តឹងឧទ្ធរណ៍ទៅអង្គបុរេជំនុំជម្រះ។ នៅពេលដែលរយៈពេលនេះបានផុតកំណត់ត្រូវបានបោះបង់ចោល ឬបណ្តឹងឧទ្ធរណ៍ដែលបានលើកឡើងខាងលើត្រូវបានជំនុំជម្រះ សហចៅក្រមស៊ើបអង្កេតត្រូវបញ្ជូនសំណុំរឿងភ្លាមៗទៅឱ្យសហព្រះរាជអាជ្ញា ដើម្បីចេញដីកាសន្និដ្ឋានស្ថាពរ។

សហព្រះរាជអាជ្ញាត្រូវចេញដីកាសន្និដ្ឋានស្ថាពរជាលាយលក្ខណ៍អក្សរ និងមានសំអាងហេតុ និង បង្វិលសំណុំរឿងឱ្យសហចៅក្រមស៊ើបអង្កេត នៅក្នុងរយៈពេល៤៥ថ្ងៃ ប្រសិនបើជនត្រូវចោទ ត្រូវបានឃុំខ្លួន និងរយៈពេល៣ខែនៅក្នុងរឿងក្តីផ្សេងទៀត។ លើកលែងតែក្រោយពេលដំណាក់កាល ដែលលើកឡើងខាងលើនេះត្រូវបានបញ្ចប់ សហចៅក្រមស៊ើបអង្កេតនឹងចេញដីកាដោះស្រាយ ថាតើត្រូវចោទប្រកាន់ជនត្រូវចោទ ដែលត្រូវបញ្ជូនរូបគាត់ទៅជំនុំជម្រះ ឬត្រូវទម្លាក់ចោលការចោទ ប្រកាន់។ សហព្រះរាជអាជ្ញាអាចនឹងដាក់បណ្តឹងឧទ្ធរណ៍ប្រឆាំងនឹងដីកាដោះស្រាយទៅអង្គបុរេ ជំនុំជម្រះ ចំណែកដើមបណ្តឹងរដ្ឋប្បវេណីអាចដាក់បណ្តឹងឧទ្ធរណ៍ តែក្នុងករណីដីកាដោះស្រាយ បដិសេធចោលការចោទប្រកាន់ និងក្នុងករណីដែលសហព្រះរាជអាជ្ញាបានប្តឹងឧទ្ធរណ៍ប្រឆាំងនឹងការ បដិសេធចោលការចោទប្រកាន់នេះ។ បន្ថែមពីលើនេះ អង្គបុរេជំនុំជម្រះបានផ្តល់នូវសិទ្ធិឱ្យជនត្រូវ ចោទជំទាស់នឹងធាតុផ្សំយុត្តាធិការនៅក្នុងដីកាដោះស្រាយតាមរយៈបណ្តឹងឧទ្ធរណ៍។ បណ្តឹង ឧទ្ធរណ៍ប្រឆាំងនឹងដីកាដោះស្រាយ ត្រូវតែដាក់នៅក្នុងរយៈពេល៣០ថ្ងៃ បន្ទាប់ពីការជូនដំណឹងអំពី ដីកាសម្រេចនេះ។ អង្គបុរេជំនុំជម្រះអាចនឹងកែប្រែ ឬតម្កល់ដីកាដោះស្រាយនេះ។

២២ កិច្ចស៊ើបសួរក្នុងសំណុំរឿង០០៣ និង ០០៤ បានចាប់ផ្តើមដំណើរការក្រោយពីការបញ្ជូនដីកាសន្និដ្ឋាន បញ្ជូនរឿងឱ្យស៊ើបសួរបស់សហព្រះរាជអាជ្ញាអន្តរជាតិនៅខែកញ្ញាឆ្នាំ២០០៩។ ដោយអនុលោម តាមវិធានផ្ទៃក្នុងនៃ អ.វ.ត.ក សហចៅក្រមស៊ើបអង្កេតបានធ្វើកំណត់ហេតុនៃការខ្វែងយោបល់គ្នា រវាងសហចៅក្រមស៊ើបអង្កេតជាតិ និងសហចៅក្រមស៊ើបអង្កេតអន្តរជាតិពាក់ព័ន្ធនឹងកិច្ចស៊ើបសួរ ក្នុងសំណុំរឿងទាំងនេះ។ ហេតុដូច្នេះ សហចៅក្រមស៊ើបអង្កេតទាំងពីររូបកំពុងតែជ្រើសរើស វិធីសាស្ត្ររៀងៗខ្លួននៅក្នុងសំណុំរឿងទាំងនេះ។ សហចៅក្រមស៊ើបអង្កេតអន្តរជាតិកំពុងតែស៊ើប អង្កេតយ៉ាងសកម្មលើការប្រព្រឹត្តិឧក្រិដ្ឋកម្មដែលបានចោទប្រកាន់នៅមូលដ្ឋានបទល្មើសចំនួនជាង១០ ផ្សេងៗគ្នាក្នុងសំណុំរឿង០០៣ និងមូលដ្ឋានបទល្មើសចំនួន៥៥ក្នុងសំណុំរឿង ០០៤។ ចាប់តាំង ពីសហចៅក្រមអន្តរជាតិបច្ចុប្បន្ន ចាប់ផ្តើមបំពេញភារកិច្ចនៅខែតុលា ឆ្នាំ២០១២ មក មានការបំពេញ បេសកកម្មដល់ទឹកដីកើតហេតុ ចំនួនជាង១១៥លើក និងធ្វើកិច្ចសម្ភាសន៍ជាមួយសាក្សីបានចំនួន ជាង៧៨៤ ។

២៣ ពេលវេលាស្មានទុកដ៏ស្មុគ្រឹះដែលអាចផ្តល់ជូនបានទៅមុខទៀត គឺ៖

- (i) កិច្ចស៊ើបសួរក្នុងសំណុំរឿង០០៣ នឹងត្រូវបញ្ចប់ ត្រឹម ត្រីមាសទី៤ ឆ្នាំ ២០១៥
- (ii) កិច្ចស៊ើបសួរក្នុងសំណុំរឿង០០៤ នឹងត្រូវបញ្ចប់នៅត្រីមាសទី៤ ឆ្នាំ២០១៥ និង/ឬត្រីមាសទី១ ឆ្នាំ២០១៦ អាស្រ័យ លើថាតើសំណុំរឿងនេះនឹងត្រូវបំបែក ឬអត់
- (iii) ដីកាដោះស្រាយក្នុងសំណុំរឿង០០៣ នឹងត្រូវចេញនៅត្រីមាសទី៣ ឆ្នាំ ២០១៦
- (iv) ដីកាដោះស្រាយ(មួយឬច្រើន)ក្នុងសំណុំរឿង០០៤ នឹងត្រូវចេញនៅត្រីមាសទី១ ត្រីមាសទី៣ ឬត្រីមាសទី៤ ឆ្នាំ២០១៦ អាស្រ័យលើថាតើសំណុំរឿងនេះនឹងត្រូវបំបែកឬអត់ និង
- (v) រាល់បណ្តឹងឧទ្ធរណ៍ ប្រឆាំងនឹងដីកាដោះស្រាយនឹងត្រូវសម្រេចសេចក្តីដោយអង្គបុរេជំនុំជម្រះនៅត្រីមាសទី១ ឆ្នាំ២០១៧ សម្រាប់សំណុំរឿង០០៣ និងត្រីមាសទី២ ឆ្នាំ២០១៧ សម្រាប់សំណុំរឿង០០៤។

២៤ ការប៉ាន់ប្រមាណពេលវេលាទាំងនេះនៅតែអាស្រ័យទៅលើកត្តាជាច្រើនដូចដែលបានកំណត់កាលពីមុនដូចជា៖ ពុំមានការចាកចេញ របស់បុគ្គលិកសំខាន់ៗ ការជ្រើសរើសបុគ្គលិកថ្មីទៅតាមតំណែងដែលនៅទំនេរ ការបកប្រែឯកសារ ទាន់ពេលវេលា សមត្ថភាពបកប្រែផ្ទាល់មាត់និងការធ្វើប្រតិចារិកគ្រប់គ្រាន់សម្រាប់បេសកកម្មនៅ នៅតាមមូលដ្ឋាន និង ការសម្ភាសន៍សាក្សី ដំណោះស្រាយទាន់ពេលវេលាទៅលើបណ្តឹងឧទ្ធរណ៍នៅ អង្គបុរេជំនុំជម្រះ និង ការគាំទ្រពេញលេញពីសំណាក់នគរបាលយុត្តិធម៌ក្នុងការប្រគល់ដីកា និង ការអនុវត្តដីកាបង្គាប់ឱ្យនាំខ្លួនទាំងឡាយ។

IV. ផែនការបញ្ចប់សវនាការ

២៥ តារាងពេលវេលានៃការបញ្ចប់សវនាការត្រូវកំណត់ដោយកត្តានានាដូចជា៖ លក្ខណៈ និងភាពស្មុគស្មាញនៃសំណុំរឿង បញ្ហាសុខភាពរបស់ជនជាប់ចោទដែលមានវ័យចាស់ជរា ចំនួនសាក្សី ដើមបណ្តឹងរដ្ឋប្បវេណី និងអ្នកជំនាញ ដែលត្រូវកោះហៅ និងរយៈពេលនៃការធ្វើសក្ខីកម្មរបស់សាក្សីទាំងនោះ ការបង្អាក់ជាក់ស្តែងនានាក្នុងការបំពេញកិច្ចដំណើរការនីតិវិធី ចំនួនព្យាបាទដោយភាគី និងការពិនិត្យពិច័យផ្នែករដ្ឋបាលផ្សេងៗទៀត ក្នុងនោះរួមមានការបកប្រែផ្ទាល់មាត់បានត្រឹមត្រូវ និង

ការបកប្រែឯកសារទាន់ពេលវេលា។ ដោយមានកត្តាប្រែប្រួលទាំងនេះ ការស្មានទុកជាមុននូវតារាងកំណត់ពេលវេលាអនុវត្តគ្រោងការ គឺផ្អែកលើបទពិសោធន៍កន្លងទៅ ទាំងនៅក្នុងអង្គជំនុំជម្រះវិសាមញ្ញ និងស្ថាប័នតុលាការប្រហាក់ប្រហែលគ្នានេះ។

២៦ ការប្រជុំរៀបចំសវនាការចំនួនមួយ ឬច្រើន តែងតែបានរៀបចំឡើងមុនពេលការចាប់ផ្តើមសវនាការជាក់ស្តែង។ សវនាការចាប់ផ្តើមដោយសវនាការបឋម។ នៅក្នុងសវនាការបឋមនេះ អង្គជំនុំជម្រះសាលាដំបូង ពិចារណាទៅលើបញ្ជីសាក្សីសក្តានុពល និងអ្នកជំនាញ ដែលដាក់ជូនដោយភាគីព្រមទាំងអញ្ញត្រកម្ម លើកឡើងដោយភាគី ហើយភាគីដើមបណ្តឹងរដ្ឋប្បវេណីអាចផ្តើមនូវចំណុចជាក់លាក់អំពីសំណងដែលខ្លួនស្នើសុំ។ សវនាការលើអង្គសេចក្តីចាប់ផ្តើមដោយមានការធ្វើសេចក្តីសន្និដ្ឋានដោយសង្ខេបពីសំណាក់សហព្រះរាជអាជ្ញា ហើយជនជាប់ចោទអាចធ្វើការឆ្លើយតបដោយសង្ខេបបាន មុនពេលអង្គជំនុំជម្រះសាលាដំបូង ចាប់ផ្តើមតាំងសំណួរដល់ជនជាប់ចោទ ភាគីដើមបណ្តឹងរដ្ឋប្បវេណី និងសាក្សី និងស្តាប់នូវការបង្ហាញភស្តុតាង។ សហព្រះរាជអាជ្ញាមានបន្ទុកបញ្ជាក់អំពីពិរុទ្ធភាពរបស់ជនជាប់ចោទ។ ដើម្បីផ្ដន្ទាទោសជនជាប់ចោទអង្គជំនុំជម្រះសាលាដំបូងត្រូវមានជំនឿ ដោយគ្មានវិមតិសង្ស័យអំពីពិរុទ្ធភាពរបស់ជនជាប់ចោទ។ ក្រោយពេលពិនិត្យភស្តុតាងទាំងអស់រួចហើយ អង្គជំនុំជម្រះស្តាប់ការបិទកិច្ចពិភាក្សាដេញដោលពីសំណាក់ភាគី មុនពេលពិភាក្សាគ្នាជាសម្ងាត់ដើម្បីសម្រេចសេចក្តី។ ប្រសិនបើជនជាប់ចោទត្រូវផ្ដន្ទាទោស អង្គជំនុំជម្រះសម្រេចទៅលើទោសសមស្របដែលបានកំណត់នៅក្នុងសាលក្រមរបស់ខ្លួន។ ដោយឈរលើមូលដ្ឋាននៃជំហាននីតិវិធីទាំងនេះទើបយើងកំណត់បាននូវគ្រោងការសំខាន់ៗផ្សេងៗគ្នាសម្រាប់សវនាការនីមួយៗបាន។

ក. សំណុំរឿង០០២/០២

២៧ នៅថ្ងៃទី៤ ខែមេសា ឆ្នាំ២០១៤ អង្គជំនុំជម្រះសាលាដំបូងបានចេញនូវសេចក្តីសម្រេចបំបែកសំណុំរឿងថ្មីមួយទៀត ដោយកំណត់វិសាលភាពក្នុងសំណុំរឿង០០២/០២ ដែលជាការជំនុំជម្រះក្តីវគ្គទីពីរប្រឆាំងនឹងខៀវ សំផន និង នួន ជា។ អង្គជំនុំជម្រះសាលាដំបូង សម្រេចថា ទីតាំងបទល្មើស ដែលបានចោទប្រកាន់ និងការចោទប្រកាន់តាមអង្គហេតុបង្កើតបានជា មូលដ្ឋាននៃសំណុំរឿង០០២/០២៖ អំពើប្រល័យពូជសាសន៍លើជនជាតិចាម និងជនជាតិវៀតណាម (មិនរាប់បញ្ចូលឧក្រិដ្ឋកម្មដែលប្រព្រឹត្តដោយកងទ័ពបដិវត្តកម្ពុជា នៅលើទឹកដីវៀតណាម) ការរៀបអាពាហ៍ពិពាហ៍ដោយបង្ខំ

និងរំលោភ (ទូទាំងប្រទេស) ការបោសសម្អាតផ្ទៃក្នុង មន្ទីរសន្តិសុខ ស២១ មន្ទីរសន្តិសុខ ក្រាំងតាចាន់ មន្ទីរសន្តិសុខអូរកន្សែង និងមន្ទីរសន្តិសុខភ្នំក្រោល ការដ្ឋានទំនប់១មករា ការដ្ឋានសាងសង់ព្រលានយន្តយោធាកំពង់ឆ្នាំង ការដ្ឋានទំនប់ត្រពាំងថ្ម សហករណ៍នៅត្រាំកក់ ការប្រព្រឹត្តិមកលើពុទ្ធសាសនិក (កម្រិតត្រឹមតែសហករណ៍ត្រាំកក់) និងការដៅលើអតីតអ្នកមុខអ្នកការរបបសាធារណរដ្ឋខ្មែរ (ការអនុវត្តកម្រិតត្រឹមតែសហករណ៍ត្រាំកក់ ការដ្ឋានទំនប់១មករា មន្ទីរសន្តិសុខ ស២១ និងមន្ទីរសន្តិសុខក្រាំងតាចាន់)។ នៅថ្ងៃទី ២៩ ខែ កក្កដា ឆ្នាំ ២០១៤ អង្គជំនុំជម្រះតុលាការកំពូលតម្កល់សេចក្តីសម្រេចបំបែកសំណុំរឿងថ្មីនេះ។

២៨ អង្គជំនុំជម្រះសាលាដំបូងបានបើកសវនាការបឋមបន្ថែមទៀតក្នុងសំណុំរឿង ០០២/០២ នៅថ្ងៃទី ៣០ ខែ កក្កដា ឆ្នាំ ២០១៤។ នៅក្នុងសវនាការនោះ អង្គជំនុំជម្រះសាលាដំបូង ស្តាប់សារណារបស់ភាគីទៅលើលំដាប់លំដោយនៃនីតិវិធីជំនុំជម្រះបន្ថែមទៅលើសេចក្តីសម្រេចបំបែកកិច្ចដំណើរការនីតិវិធីរបស់ខ្លួនលើវិសាលភាពនៃសំណុំរឿង០០២/០២ ហើយនិងសំណើរបស់ភាគីទាក់ទងនឹងសាក្សី ដើមបណ្តឹងរដ្ឋប្បវេណី និងអ្នកជំនាញ ដែលត្រូវស្តាប់សក្ខីកម្ម។ អង្គជំនុំជម្រះក៏បានផ្តល់ឱកាសដល់ដើមបណ្តឹងរដ្ឋប្បវេណីបង្ហាញនូវបញ្ហាកាន់តែជាក់លាក់ថែមទៀតទៅលើសំណងសម្រាប់ដើមបណ្តឹងរដ្ឋប្បវេណី។

២៩ នៅថ្ងៃទី១៧ ខែតុលា ឆ្នាំ២០១៤ អង្គជំនុំជម្រះសាលាដំបូងបានស្តាប់សេចក្តីសន្និដ្ឋានចោទប្រកាន់របស់សហព្រះរាជអាជ្ញាជាតិនិងអន្តរជាតិ។ បន្ទាប់មក ខៀវ សំផន និង នួន ជា បានបង្ហាញភាពមិនពេញចិត្តចង់ចូលរួមក្នុង កិច្ចនីតិវិធី ក្នុងសំណុំរឿង០០២/០២ លុះត្រាតែមានដំណោះស្រាយទៅលើបញ្ហាជាក់លាក់នានា ហើយ បានបង្គាប់ឱ្យមេធាវីការពារក្តីរបស់ខ្លួនអនុវត្តទៅតាមការណែនាំរបស់ខ្លួន។ នួន ជា បានចូលរួមសាជាថ្មីនៅក្នុងសំណុំរឿង០០២/០២ នៅថ្ងៃទី១៧ ខែវិច្ឆិកា ចំណែកឯមេធាវីការពារក្តីខៀវ សំផន បន្តពហិការមិនចូលរួមក្នុងកិច្ចដំណើរការនីតិវិធី ដោយបង្ខំឱ្យអង្គជំនុំជម្រះសាលាដំបូងផ្អាកកិច្ចនីតិវិធីសវនាការលើភស្តុតាង រហូតដល់ ខែមករា ឆ្នាំ២០១៥។

៣០ កិច្ចដំណើរការនីតិវិធីលើភស្តុតាងបានចាប់ផ្តើមនៅថ្ងៃទី៨ ខែមករា ឆ្នាំ២០១៥ ដោយអង្គជំនុំជម្រះត្រូវធ្វើសវនាការចំនួនបីថ្ងៃក្នុងមួយសប្តាហ៍។ លទ្ធផលនៃការវាយតម្លៃផ្នែកវេជ្ជសាស្ត្ររបស់ជនជាប់ចោទនៅខែមករា ឆ្នាំ២០១៥បង្ហាញថា ការកំណត់៤ថ្ងៃក្នុង១សប្តាហ៍ជាការសមស្រប ដោយសវនាការពេលព្រឹកធ្វើឱ្យបានខ្លីបន្តិច។ ដូច្នេះអង្គជំនុំជម្រះបានត្រឡប់ទៅអនុវត្តតាមពេលកំណត់៤ថ្ងៃក្នុង១

សប្តាហ៍វិញ នៅខែកុម្ភៈ ឆ្នាំ២០១៥ ដែលជាការពន្លឿនដល់ការជំនុំជម្រះក្តី។ គិតត្រឹមថ្ងៃទី៣០ ខែមិថុនា ឆ្នាំ២០១៥ អង្គជំនុំជម្រះបានស្តាប់ សក្ខីកម្មសាក្សីសរុបចំនួន៣០ ដើមបណ្តឹងរដ្ឋប្បវេណី សរុបចំនួន១៨ និង អ្នកជំនាញចំនួន១នាក់ នៅលើប្រធានបទសហករណ៍គ្រាំកក់ ការដ្ឋានទំនប់១មករា និង ការដ្ឋានព្រលានយន្តហោះកំពង់ឆ្នាំង។ អង្គជំនុំជម្រះក៏បានជម្រាបដល់ភាគី អំពី សាក្សីនិង ដើម បណ្តឹងរដ្ឋប្បវេណីចំនួន១១នាក់ ដែលនឹងត្រូវផ្តល់សក្ខីកម្មអំពីការដ្ឋានទំនប់ត្រពាំងថ្ម។

៣១ ចំនួនថ្ងៃសម្រាប់បើកនិងបញ្ចប់សវនាការពេញលេញ គឺអាចស្មានទុកបានក្នុងសំណុំរឿង ០០២/០២ តែនៅពេល ចំនួនទូរនៅនៃសាក្សី ដើមបណ្តឹងរដ្ឋប្បវេណី និងអ្នកជំនាញ ដែលត្រូវកោះហៅ មានការ កំណត់ច្បាស់លាស់ហើយដោយអង្គជំនុំជម្រះសាលាដំបូង។ សក្ខីកម្មសរុបចំនួន ២៧២ ត្រូវបានស្នើ ឡើងដោយភាគី។ ការស្មានទុកពេលទាក់ទិននឹងសំណុំរឿង០០២/០២ គឺផ្អែកទៅលើការសន្មតថា សវនាការទីពីរនឹងមានលក្ខណៈស្មុគស្មាញ និងត្រូវការពេលវេលាដូចគ្នានឹងសវនាការ០០២/០១ ដែរ ប៉ុន្តែអាចខុសប្លែកពីគ្នាច្រើន នៅពេលដែលកត្តានេះត្រូវបានកំណត់ពេញលេញ។ បន្ទាប់ពីការបើក សវនាការលើកស្ទួយជាថ្មី នៅខែមករា ពុំមានសញ្ញាណបញ្ជាក់អំពីការធ្វើពហិការសាជាថ្មីឡើយ។ ប៉ុន្តែទោះជាយ៉ាងនេះក្តី វាអាចជាការចាំបាច់សម្រាប់អង្គជំនុំជម្រះកែតម្រូវទៅលើការគ្រោងទុក សកម្មភាពសំខាន់ៗដើម្បីឆ្លុះ គ្នាជាមួយនឹងការបាត់បង់រយៈពេល៣ខែទៅលើការពហិការកន្លងទៅ។

៣២ ចំពោះកត្តានានាដែលអាចទាក់ទិននឹងរយៈពេលនៃជំនុំជម្រះដែលស្មានទុក ដែលអាចនឹងកើតឡើងនៅ ថ្ងៃអនាគត ការប្រែប្រួលស្ថានភាពសុខភាពរបស់ជនជាប់ចោទ ដែលធ្វើឱ្យមានតម្រូវការ កាត់បន្ថយ ចំនួនថ្ងៃសវនាការក្នុងមួយសប្តាហ៍ និង/ឬរយៈពេលនៃថ្ងៃមានសវនាការ នឹងមានផលប៉ះពាល់ ដោយផ្ទាល់។ នីតិវិធីបណ្តឹងសាទុក្ខ ប្រឆាំងសាលក្រមសំណុំរឿង០០២/០១ ដូចជាសវនាការ ឬសារណាបន្ថែមជាដើម ក៏អាចប៉ះពាល់ថែមទៀតទៅលើវត្តមានរបស់ភាគីក្នុងការចូលរួមសវនាការ លើអង្គសេចក្តីក្នុងសំណុំរឿង០០២/០២ ដែលកំណត់កាលបរិច្ឆេទដូចគ្នាសំណុំរឿង០០២/០១ក៏អាច មានផលប៉ះពាល់ដល់ភាពទំនេរបស់ភាគី ក្នុងការចូលរួមសវនាការលើអង្គសេចក្តីក្នុងសំណុំរឿង ០០២/០២ផងដែរ។ ការកែតម្រូវបែបនេះក៏អាចត្រូវការពិចារណាទៅលើបញ្ហានានាដែលទាក់ទិននឹង ការដាក់បង្ហាញឯកសារពីសំណុំរឿង០០៣និង០០៤ដែលកំពុងតែដំណើរការផងដែរ។ ក្នុងត្រីមាស មុន ការដាក់បង្ហាញឆ្លើយសាក្សីពាក់ព័ន្ធរាប់រយពីការស៊ើបអង្កេតសំណុំរឿង០០៣ និង ០០៤ ដល់ភាគី

ក្នុងសំណុំរឿង០០២ មកដល់ពេលនេះបានតម្រូវឱ្យអង្គជំនុំជម្រះផ្អាកសវនាការមួយចំនួន។ ការ ដាក់ បង្ហាញឯកសារនេះត្រូវរំពឹងថាមិនទៀតថានឹងនាំឱ្យមានសំណើពីភាគីសុំស្តាប់សក្ខីកម្មសាក្សីថែមទៀត។ ការដាក់បង្ហាញចម្លើយសាក្សីបន្ថែមនឹងកើតមានឡើង ហើយបើផ្អែកលើទំហំវានឹងតម្រូវឱ្យ មានការ លើកពេលបន្ថែមទៀត។ អង្គជំនុំជម្រះសាលាដំបូងបានសំដែងការព្រួយបារម្ភបន្ថែមទៀតដល់ ការិយាល័យរដ្ឋបាល ពាក់ព័ន្ធនឹងការបកប្រែផ្ទាល់មាត់ និង ការបកប្រែឯកសារ ព្រមទាំងសក្តានុពល នៃការពន្យារពេល ដែលអាចស្តែងចេញប្រសិនបើការព្រួយបារម្ភទាំងនេះមិនត្រូវបានដោះស្រាយ។ ការិយាល័យរដ្ឋបាលកំពុងតែពិនិត្យថាតើបញ្ហាទាំងនេះអាចដោះស្រាយឱ្យបានផលល្អតាមវិធីណា។

៣៣ ដោយហេតុថាការជំនុំជម្រះក្តីស្ថិតក្នុងដំណាក់កាលដំបូងនៅឡើយ ដូច្នេះអង្គជំនុំជម្រះមិនអាចកំណត់ បានរយៈពេលដែលចាំបាច់ត្រូវពន្លាតចំពោះកិច្ចដំណើរការនីតិវិធីក្រោយពីមានពហិការកន្លងទៅ ការដាក់បង្ហាញឯកសារ និង បញ្ហាផ្សេងៗទៀត។ អង្គជំនុំជម្រះគួរតែអាចធ្វើដូច្នេះបាននៅចុងឆ្នាំនេះ។

ខ. បទចោទដែលនៅសេសសល់/ការចោទប្រកាន់តាមអង្គហេតុក្នុងសំណុំរឿង០០២

៣៤ នៅក្នុងសេចក្តីសម្រេចរបស់ខ្លួន នៅថ្ងៃទី ២៩ ខែ កក្កដា ឆ្នាំ ២០១៤ អង្គជំនុំជម្រះតុលាការកំពូល ប្រកាសផ្អាកដំណើរការនីតិវិធីពាក់ព័ន្ធនឹងបទចោទដែលនៅសេសសល់ ដែលស្ថិតនៅក្រៅវិសាលភាពនៃ សំណុំរឿង០០២/០១ និង ០០២/០២ ដោយរង់ចាំសេចក្តីសម្រេចសមស្រប របស់អង្គជំនុំជម្រះសាលា ដំបូង។ អង្គជំនុំជម្រះតុលាការកំពូលលើកឡើងម្តងទៀតថាអង្គជំនុំជម្រះសាលាដំបូងមានករណីកិច្ច កាត់សេចក្តី ឬចេញសេចក្តីសម្រេចទៅលើបទចោទដែលនៅសេសសល់ក្នុងសំណុំរឿង០០២ អនុលោមតាម ក្រមខ័ណ្ឌគតិយុត្តិ និងជំរុញឱ្យអង្គជំនុំជម្រះសាលាដំបូងអនុវត្តទៅតាមករណីកិច្ចនេះ។ មកដល់ពេល នេះ អង្គជំនុំជម្រះពុំទាន់បានទទួលសំណើណាមួយទាក់ទងនឹងបញ្ហានេះទេ។ បញ្ហានេះនៅតែស្ថិតក្នុង ការពិចារណាដដែល។

គ. សំណុំរឿង០០៣ និង សំណុំរឿង០០៤

៣៥ លុះត្រាតែមានសេចក្តីសម្រេចថាតើ សំណុំរឿង០០៣ និង/ឬ០០៤ ត្រូវបញ្ជូនទៅជំនុំជម្រះ ទើបអាច ធ្វើការស្មានទុកបានទៅលើរយៈពេលសម្រាប់បញ្ចប់ការជំនុំជម្រះក្តីទាំងនេះបាន។ ការវាយតម្លៃលើ ពេលវេលាដែលតម្រូវ អាចផ្អែកទៅលើចំនួនចុងចោទ ក៏ដូចជាចំនួន និងភាពស្មុគស្មាញនៃអង្គហេតុ

និងអង្គច្បាប់នៃបទចោទ និងទីតាំងប្រព្រឹត្តឧក្រិដ្ឋកម្ម ដែលមានចែងនៅក្នុងដីកាបញ្ជូនរឿងទៅជំនុំជម្រះ។

V. ផែនការបញ្ចប់បណ្តឹងសាទុក្ខ

៣៦ ដើម្បីធ្វើការប៉ាន់ស្មានអំពីរយៈពេលសម្រាប់ដំណើរការនីតិវិធីបណ្តឹងសាទុក្ខ ត្រូវតែញែកឱ្យបានច្បាស់អំពីដំណាក់កាលបណ្តឹងសាទុក្ខ ដូចតទៅ៖ ដំណាក់កាលទីមួយ គឺត្រូវការពេលវេលាសម្រាប់ដាក់សារណារបស់ភាគីទាំងអស់។ អនុលោមតាមវិធានផ្ទៃក្នុង ភាគីត្រូវដាក់សេចក្តីជូនដំណឹងពីបណ្តឹងសាទុក្ខក្នុងរយៈពេល៣០ ថ្ងៃក្រោយពីការប្រកាសសាលក្រមរបស់អង្គជំនុំជម្រះសាលាដំបូង។ ក្នុងករណីដែលមានបណ្តឹងសាទុក្ខ ដោយភាគីណាមួយ ភាគីដទៃទៀតមានរយៈពេលបន្ថែម១៥ ថ្ងៃទៀតដើម្បីដាក់សេចក្តីសុំប្តឹងសាទុក្ខ។ វិធានផ្ទៃក្នុងចែងថាម្ចាស់បណ្តឹងសាទុក្ខត្រូវដាក់ជូនសារណាបណ្តឹងសាទុក្ខក្នុងរយៈពេល ៦០ថ្ងៃ គិតចាប់ពីកាលបរិច្ឆេទនៃការជូនដំណឹងពីការប្តឹងសាទុក្ខ។ ភាគីនឹងមានរយៈពេល១០ថ្ងៃក្នុង ការដាក់ចម្លើយតបទៅនឹងសារណាបណ្តឹងសាទុក្ខរបស់ភាគីដទៃទៀត។ ប៉ុន្តែកាលពីពេលកន្លងទៅ អង្គជំនុំជម្រះបានផ្តល់ជូនរយៈពេលបន្ថែមសមរម្យសម្រាប់ដាក់ចម្លើយតប។ ក្នុងអំឡុងពេលនេះ អង្គជំនុំជម្រះតុលាការកំពូលនឹងស្រាវជ្រាវទៅលើបញ្ហាច្បាប់ និងអង្គហេតុដែលពាក់ព័ន្ធ ដើម្បីរៀបចំខ្លួនពេញលេញសម្រាប់សវនាការលើបណ្តឹងសាទុក្ខដែលជាដំណាក់កាលទីពីរ។ សវនាការលើបណ្តឹងសាទុក្ខអាចត្រូវបានបង្គាប់ នៅពេលណាភាគីបានដាក់សារណាទាំងអស់របស់ខ្លួន និងពិនិត្យដោយអង្គជំនុំជម្រះតុលាការកំពូលរួចហើយសិន។ ដំណាក់កាលទីបី គឺការពិភាក្សាសម្រេចក្រោយពេលសវនាការនោះ និងការរៀបចំចេញសាលដីកាលើបណ្តឹងសាទុក្ខ។

ក. សំណុំរឿង០០២/០១

៣៧ តាមសំណើរបស់ក្រុមមេធាវីការពារក្តី ដោយពិចារណាទៅលើទំហំ និងភាពស្មុគស្មាញនៃរឿងក្តី និងសាលក្រមអង្គជំនុំជម្រះតុលាការកំពូលបានពន្យារពេលកំណត់ដាក់ការជូនដំណឹងរបស់ក្រុមមេធាវីការពារក្តីអំពីបណ្តឹងសាទុក្ខលើសាលក្រមរបស់អង្គជំនុំជម្រះសាលាដំបូង ក្នុងសំណុំរឿង០០២/០១ ព្រមទាំងកាលកំណត់និងការកំណត់ចំនួនទំព័រសម្រាប់សារណាបណ្តឹងសាទុក្ខ ដែលអនុញ្ញាតឱ្យដាក់ជាភាសាបារាំងឬអង់គ្លេសជាមុន និងសំណើបកប្រែជាភាសាខ្មែរដាក់តាមក្រោយ។

៣៨ ក្រុមមេធាវី នួន ជា និង ខៀវ សំផន បានជូនដំណឹងអំពីបណ្តឹងសាទុក្ខនៅថ្ងៃទី២៩ ខែកញ្ញា ឆ្នាំ២០១៤ និង សារណាលើបណ្តឹងសាទុក្ខនៅថ្ងៃទី២៩ ខែធ្នូ ឆ្នាំ២០១៤ ដោយបាន ពង្រឹងមូលដ្ឋានបណ្តឹង សាទុក្ខចំនួន២២៣ (មេធាវីការពារក្តី នួន ជា) និង ១៤៨(មេធាវីការពារក្តី ខៀវ សំផន) ដែលក្តោប ស្ទើរតែទាំងអស់ទៅ លើសំអាងហេតុនៅក្នុងសាលក្រមរបស់អង្គជំនុំជម្រះសាលាដំបូងក្នុងសំណុំ រឿង ០០២/០១ ព្រមទាំង សេចក្តីសម្រេចនានារបស់អង្គជំនុំជម្រះសាលាដំបូង ដែលមិនត្រូវអនុញ្ញាតឱ្យ ប្តឹងសាទុក្ខភ្លាមៗ រហូតដល់ចេញសាលក្រមលើអង្គសេចក្តី។ មិនតែប៉ុណ្ណោះ នៅថ្ងៃទី២៩ ខែកញ្ញា ឆ្នាំ២០១៤ សហព្រះរាជអាជ្ញាក៏ បានដាក់សេចក្តីជូនដំណឹងអំពីបណ្តឹងសាទុក្ខដែលស្នើសុំត្រឹមតែការ បំភ្លឺបញ្ជាក់ពីអង្គជំនុំជម្រះតុលាការ កំពូលទាក់ទិននឹងការអនុវត្តទម្រង់ទូលាយនៃសហឧក្រិដ្ឋកម្មរួម ដែលគេហៅថា “សហឧក្រិដ្ឋកម្មរួមទម្រង់ទី៣”។ សារណាបណ្តឹងសាទុក្ខនោះត្រូវបានដាក់ដោយ សហព្រះរាជអាជ្ញា នៅថ្ងៃទី២៨ ខែវិច្ឆិកា ឆ្នាំ២០១៤។

៣៩ ការបកប្រែចុងក្រោយនៃសារណាបណ្តឹងសាទុក្ខរបស់មេធាវីការពារក្តីទៅជាភាសាខ្មែរ ត្រូវបានជូន ដំណឹងនៅថ្ងៃទី២៥ ខែមីនា ឆ្នាំ២០១៥ ។ សហព្រះរាជអាជ្ញាដាក់ចម្លើយតបទៅនឹងសារណា បណ្តឹងសាទុក្ខនៅថ្ងៃទី២៤ ខែមេសា ឆ្នាំ២០១៥។ សារណាតបរបស់សហមេធាវីនាំមុខតំណាង ដើមបណ្តឹងរដ្ឋប្បវេណី ត្រូវបានដាក់នៅថ្ងៃទី២៧ ខែឧសភា ឆ្នាំ២០១៥។ សំណើបកប្រែជាភាសាខ្មែរ នៃសារណា របស់សហព្រះរាជអាជ្ញា និង សហមេធាវីនាំមុខតំណាងដើមបណ្តឹងរដ្ឋប្បវេណី តបទៅ នឹងសារណាបណ្តឹងសាទុក្ខរបស់មេធាវីការពារក្តីគេរំពឹងថានឹងបញ្ចប់នៅចុងខែកក្កដា ឆ្នាំ២០១៥។ គេរំពឹងថាអង្គជំនុំជម្រះ តុលាការកំពូលនឹងតម្រូវឱ្យមានសវនាការលើបណ្តឹងសាទុក្ខមួយចំនួន ដោយ ពិចារណាទៅលើភាពស្មុគស្មាញនិងវិសាលភាពនៃបណ្តឹងសាទុក្ខ។ សវនាការលើអង្គសេចក្តីនៃបណ្តឹង សាទុក្ខមិនអាចកំណត់ពេលវេលាបានទេរហូតទាល់តែសារណា និង សារណាតបមានជាភាសាខ្មែរ និងអង់គ្លេសប្រាកដ។ ហេតុដូច្នេះកត្តាមួយទៀតដែលប៉ះពាល់យ៉ាង ខ្លាំងដល់ដំណើរការនីតិវិធីបណ្តឹង សាទុក្ខបានបង្ហាញឱ្យឃើញថាវា អាស្រ័យទៅលើការបកប្រែ សារណាបណ្តឹងសាទុក្ខ ជាពិសេសការ បកប្រែពីភាសាអង់គ្លេសទៅភាសាខ្មែរ។

៤០ គ្រោងការនាពេលបច្ចុប្បន្នគឺផ្អែកលើសារណាទាំងឡាយដែលមាននៅក្នុងសារណាបណ្តឹងសាទុក្ខ និង សារណាតប។ គ្រោងការទាំងនេះក៏ផ្អែកផងដែរទៅលើញត្តិចំនួន៥ដាច់ដោយឡែកពីគ្នាសម្រាប់

ភស្តុតាងបន្ថែមលើបណ្តឹងសាទុក្ខដែលត្រូវបានដាក់បន្ថែមដោយក្រុមមេធាវីការពារក្តី នួន ជាចាប់តាំងពីការចេញសាលក្រមក្នុងសំណុំរឿង០០២/០១មកម៉្លេះ។ ញត្តិទាំងនេះ មួយភាគធំគឺជាលទ្ធផលនៃ ការដាក់បង្ហាញឯកសារដែលកំពុងតែដំណើរការទៅក្នុងសំណុំរឿង០០៣ និង ០០៤ ដែលញត្តិចុងក្រោយគេបង្អស់គឺដាក់នៅចុងខែមិថុនា ឆ្នាំ២០១៥។ ទំនងជានឹងមានការដាក់ញត្តិបន្ថែមសម្រាប់ភស្តុតាងបន្ថែមដែលអាចជះឥទ្ធិពលទៅលើការកំណត់ពេលវេលាសម្រាប់បណ្តឹងសាទុក្ខលើការដាក់បង្ហាញឯកសារ។ ចាប់តាំងពីដំណាក់កាលចុងក្រោយនៃការធ្វើរបាយការណ៍នេះ មួយផ្នែកនៃញត្តិដែលបានដាក់នាពេលថ្មីៗនេះ គឺកើតចេញពីសេចក្តីសម្រេចរបស់អង្គជំនុំជម្រះតុលាការកំពូល ក្នុងការធ្វើការស៊ើបអង្កេតបន្ថែម ព្រមទាំងស្តាប់ចម្លើយសាក្សីបីនាក់លើបណ្តឹងសាទុក្ខ។ អង្គជំនុំជម្រះតុលាការកំពូលបានកំណត់ពេលវេលាសវនាការសម្រាប់សាក្សីសាក្សីទាំងនេះរួចហើយ ដែលនឹងប្រព្រឹត្តទៅចាប់ពីថ្ងៃទី២ ដល់ថ្ងៃទី៧ ខែកក្កដា ឆ្នាំ២០១៥។

៤១ ចូរកត់សម្គាល់ជាពិសេសទៅលើកាលៈទេសៈពិសេសរបស់អង្គជំនុំជម្រះតុលាការកំពូល ដែលត្រូវដោះស្រាយទៅលើសេចក្តីសម្រេចមួយចំនួន ភាគច្រើនពាក់ព័ន្ធនីតិវិធី ដែលសេចក្តីសម្រេចទាំងនោះបានធ្វើឡើងនៅក្នុងកិច្ចនីតិវិធីសវនាការ ដែលអាចប្តឹងសាទុក្ខបានតែក្រោយចេញសាលក្រមប៉ុណ្ណោះ។ ប្រការនេះមិនដូចគ្នាទៅនឹងស្ថានភាពនៅតុលាការព្រហ្មទណ្ឌអន្តរជាតិឬ សាលាក្តីមិនអចិន្ត្រៃយ៍នោះទេ ដែលនៅទីនោះ គេមានលទ្ធភាពដាក់បណ្តឹងឧទ្ធរណ៍បន្ទាន់បង្ខំទៅលើសេចក្តីសម្រេច ពោលគឺ នៅខណៈពេលមានសវនាការ ដើម្បីដោះស្រាយវិវាទនានាដែលកើតឡើង។ ប៉ុន្តែ អនុលោមតាមវិធាន១០៤(៤) នៃវិធានផ្ទៃក្នុង អវតក យុត្តាធិការបណ្តឹងសាទុក្ខ នៅអំឡុងពេលនីតិវិធីសវនាការ គឺមានតិចតួចណាស់។ ដូច្នេះ ក្រោយពីមានការវិភាគទៅលើសារណាបណ្តឹងសាទុក្ខក្នុងសំណុំរឿង០០២ បង្ហាញច្បាស់ថា អង្គជំនុំជម្រះតុលាការកំពូលឥឡូវនេះគឺត្រូវលះបង់ពេលវេលារបស់ខ្លួនប្រមាណ៥០% ដើម្បីពិនិត្យពិច័យទៅលើបញ្ហាទាំងឡាយ ដែលអាចត្រូវបានដោះស្រាយបានមុន ដូចនៅតុលាការព្រហ្មទណ្ឌអន្តរជាតិ ឬសាលាក្តីមិនអចិន្ត្រៃយ៍។

៤២ ដោយពិចារណាទៅលើកត្តាទាំងនេះ និង បទពិសោធន៍ដែលពាក់ព័ន្ធសម្រាប់រឿងក្តីដែលមាន ទំហំ និង ភាពស្មុគស្មាញប្រហាក់ប្រហែលគ្នា ការប៉ាន់ស្មានដ៏ត្រឹមត្រូវបំផុតដែលអាចផ្តល់បាននៅពេលនេះគឺថា ដំណើរការបណ្តឹងសាទុក្ខអាចនឹងត្រូវបញ្ចប់យ៉ាងឆាប់បំផុតគឺនៅចុងត្រីមាសទីមួយឆ្នាំ២០១៦។ កាន់

តែជាក់ស្តែងជាង នេះទៀតខែបន្ទាប់ៗទៀតនឹងពាក់ព័ន្ធ នឹងការពិនិត្យទៅលើការដាក់ឯកសារទាំងអស់ រួចហើយមានការ រៀបចំ និង ធ្វើសវនាការបណ្តឹង សាទុក្ខ។ បន្ទាប់មកអង្គជំនុំជម្រះតុលាការកំពូល នឹងបញ្ចប់ការ ពិភាក្សាសម្រេច និង រៀបចំចេញសាល ដីកាក្នុងសំណុំរឿង០០២/០១។

ខ. សំណុំរឿង០០២/០២

៤៣ សម្រាប់សំណុំរឿង០០២/០២ ដោយផ្អែកលើការព្យាករណ៍បច្ចុប្បន្នរបស់អង្គជំនុំជម្រះសាលាដំបូង ដែលថាការជំនុំជម្រះដំណាក់កាលទីពីរទំនងជានឹងមានលក្ខណៈស្មុគស្មាញ និងត្រូវការពេលវេលា ច្រើនដូច ជាការជំនុំជម្រះដំណាក់កាលទីមួយនោះ អង្គជំនុំជម្រះតុលាការកំពូលក៏ព្យាករណ៍ស្រដៀងគ្នា នេះដែរនៅពេលនេះដែលថាបណ្តឹងសាទុក្ខ(ទាំងឡាយ)ប្រឆាំងនឹងសាលក្រមរបស់អង្គជំនុំជម្រះក្នុងសំណុំរឿង០០២/០២នឹងមានលក្ខណៈស្មុគស្មាញនិងត្រូវការពេលវេលាច្រើន ដូចគ្នានឹងបណ្តឹងសាទុក្ខ ក្នុងសំណុំរឿង០០២/០១ និង កត្តានានា ដូចជាសំណើសុំ ពន្យារពេលក្នុងការដាក់សារណា ឬញត្តិ ដើម្បីស្នើដាក់ជូនភស្តុតាងបន្ថែម អាចប៉ះពាល់ដល់រយៈពេលនៃដំណើរការនីតិវិធីបណ្តឹងសាទុក្ខ។ ទំហំការងារបែបនេះនឹងត្រូវការគិតបញ្ចូលទៅក្នុងការរៀបចំផែនការក្រោយពេលមានការដាក់បណ្តឹង សាទុក្ខ ។

៤៤ ជាងនេះទៅទៀត បណ្តឹងសាទុក្ខភ្លាមៗប្រឆាំងនឹងសេចក្តីសម្រេចរបស់អង្គជំនុំជម្រះសាលាដំបូងក្នុង សំណុំរឿង០០២/០២ ត្រូវតែសម្រេចក្នុងរយៈពេលបីខែជាក់ណាត់។ ផ្អែកលើបទពិសោធន៍ពី សំណុំរឿង០០២/០១ គិតជាមធ្យម រំពឹងថាមានបណ្តឹងសាទុក្ខភ្លាមៗចំនួនមួយផងដែរក្នុងមួយខែក្នុង រយៈពេលមាននីតិវិធីសវនាការក្នុងសំណុំរឿង០០២/០២។ ប្រការនេះអាចធ្វើឱ្យមានតម្រូវការធនធាន របស់អង្គជំនុំជម្រះតុលាការកំពូលកាន់តែធំឡើង ហើយ ប៉ះពាល់ដល់តារាងកំណត់ពេលវេលាសម្រាប់ ការចេញសាលដីកា លើបណ្តឹងសាទុក្ខក្នុងសំណុំរឿង ០០២/០១។

VI. សេចក្តីសន្និដ្ឋាន

៤៥ សម្រាប់ឆ្នាំ ២០១៥ កិច្ចដំណើរការនីតិវិធីបណ្តឹងសាទុក្ខក្នុងសំណុំរឿង០០២/០១ និង នីតិវិធី ជំនុំជម្រះក្តីក្នុងសំណុំរឿង០០២/០២ នឹងបន្តស្របគ្នារហូតពេញមួយឆ្នាំ។សម្រាប់សំណុំរឿង០០២/០១ រំពឹងថានឹងសម្រេចបាននូវគ្រោងការចំនួន២ថែមទៀតគឺ(i) ការដាក់ចម្លើយតបទៅនឹងសារណាបណ្តឹង

សាទុក្ខ យ៉ាងហោចជាតិវិភាគសាធារណៈ និង (ii) ការបញ្ចប់សវនាការបណ្តឹងសាទុក្ខ។ មានការរំពឹងថានឹងសម្រេចបាននូវគោលការណ៍ថ្មីចំនួន១ពេលគឺទាក់ទិននឹង សំណុំរឿង០០៣ និង ០០៤ ពេលគឺសេចក្តីជូនដំណឹងអំពីការបញ្ចប់ កិច្ចស៊ើបសួរ ក្នុងសំណុំរឿង០០៣។ ជាងនេះទៀត ប្រសិនបើសំណុំរឿង០០៤ ត្រូវបានបំបែក មានការ រំពឹងថាសេចក្តីជូនដំណឹងអំពីការបញ្ចប់កិច្ចស៊ើបសួរក្នុងសំណុំរឿងចំនួន២ ក្នុងចំណោម សំណុំរឿងចំនួន៣ដែលបានបំបែក ក៏អាចនឹងត្រូវចេញនៅចុងឆ្នាំ២០១៥នេះផងដែរ។

៤៦ សម្រាប់ឆ្នាំ២០១៦ គេរំពឹងថា គ្រោងការចំនួន៣នឹងត្រូវសម្រេចបានក្នុងសំណុំរឿង០០២/០១ និង ០០២/០២៖ (i) ការចេញសាលក្រមក្នុងសំណុំរឿង០០២/០១ (ii) ការបញ្ចប់សវនាការលើអង្គសេចក្តី/ភស្តុតាងក្នុងសំណុំរឿង០០២/០២ និង(iii) ការចេញសេចក្តីសន្និដ្ឋានបញ្ចប់ការពិភាក្សាដេញដោលក្នុងសំណុំរឿង០០២/០២។ ចំពោះសំណុំរឿង០០៣ និង ០០៤ មានការរំពឹងថា នឹងសម្រេចបានគ្រោងការចំនួន៣៖ (i)ការចេញដីកាដោះស្រាយ ក្នុងសំណុំរឿង ០០៣ ជាមួយនឹងសេចក្តីសម្រេចរបស់សហចៅក្រមស៊ើបអង្កេតថាតើត្រូវបញ្ជូនសំណុំ រឿងទៅជំនុំជម្រះ ឬ បញ្ចប់កិច្ចនីតិវិធីតែម្តង។ (ii) សេចក្តីជូនដំណឹងអំពីការបញ្ចប់កិច្ចស៊ើបសួរក្នុងសំណុំរឿង០០៤ និង (iii)ការចេញដីកាដោះស្រាយមួយ(ច្រើន)ក្នុង សំណុំរឿង០០៤ ជាមួយនឹងសេចក្តីសម្រេចរបស់សហចៅក្រមស៊ើបអង្កេតថាតើត្រូវបញ្ជូនសំណុំរឿង ទៅជំនុំជម្រះ ឬបញ្ចប់កិច្ចនីតិវិធី។

៤៧ សម្រាប់ឆ្នាំ២០១៧ មានការរំពឹងថានឹងសម្រេចបាននូវគោលការណ៍ចំនួន២ក្នុងសំណុំរឿង០០២/០២ ពេលគឺ៖ (i) ការចេញសាលក្រមលើសំណុំរឿង០០២/០២ (ii) កាលបរិច្ឆេទចុងក្រោយក្នុងការដាក់បណ្តឹងសាទុក្ខក្នុងសំណុំរឿង ០០២/០២។ ក្នុងសំណុំរឿង០០៣ និង ០០៤ រំពឹងថានឹង សម្រេចបានគ្រោងការសំខាន់ចំនួនពីរបន្ថែមទៀតគឺ (i) ការសម្រេចលើបណ្តឹងឧទ្ធរណ៍ប្រឆាំងនឹងដីកាដោះស្រាយក្នុងសំណុំរឿង០០៣ និង (ii) ការសម្រេចលើបណ្តឹងឧទ្ធរណ៍ប្រឆាំងនឹងដីកាដោះស្រាយក្នុងសំណុំរឿង០០៤ ជាមួយនឹងសេចក្តីសម្រេចរបស់អង្គបុរេជំនុំជម្រះថាតើត្រូវបញ្ជូនសំណុំរឿងទាំងនេះទៅជំនុំជម្រះឬបញ្ចប់កិច្ចនីតិវិធី។ ក្នុងករណីដែលសំណុំរឿងណាមួយ ឬសំណុំរឿងទាំងពីរ ត្រូវបានបញ្ជូនទៅជំនុំជម្រះទាំងមូល ឬដោយផ្នែក ការព្យាករណ៍ទុកនូវតារាងកំណត់ពេលវេលាក្នុងសំណុំរឿងទាំងនេះគឺអាចយកមកវាយតម្លៃបាន។

- ៤៨ ក្នុងអំឡុងឆ្នាំ ២០១៨ អង្គជំនុំជម្រះតុលាការកំពូលនឹងជាប់រវល់ធ្វើសវនាការបណ្តឹងសាទុក្ខ និងការពិភាក្សាសម្រេច ក្នុងករណីដែលមានបណ្តឹងសាទុក្ខប្រឆាំងនឹងសាលក្រមអង្គជំនុំជម្រះសាលាដំបូង។
- ៤៩ សម្រាប់ឆ្នាំ២០១៩ មានការរំពឹងថានឹងសម្រេចបាននូវគ្រោងការចំនួនមួយ គឺ ៖ (i) ការចេញសាលដីកាលើសំណុំរឿង០០២/០២។
- ៥០ ការស្មានទុកនូវគ្រោងការនានាដែលរៀបរាប់ខាងលើនេះ មានសង្ខេបជូនក្នុងតារាងដែលភ្ជាប់ជូនជាមួយនឹងផែនការនេះស្រាប់។

តារាងកំណត់ពេលវេលាតាមការគ្រោងទុក ដែលរួមមានគ្រោងការសំខាន់ៗ

សំណុំរឿង	២០១៦				២០១៧				២០១៨				២០១៩			
	ត្រីមាស២	ត្រីមាស៣	ត្រីមាស៤	ត្រីមាស១	ត្រីមាស២	ត្រីមាស៣	ត្រីមាស៤	ត្រីមាស១	ត្រីមាស២	ត្រីមាស៣	ត្រីមាស៤	ត្រីមាស១	ត្រីមាស២	ត្រីមាស៣	ត្រីមាស៤	
សំណុំរឿង២០២/០១	បណ្តឹងសាទុក្ខប្រឆាំងសាលាក្រមសាលាដំបូង (ក, ខ)				(គ)											

(ក) ការដាក់ចេញរបាយការណ៍បណ្តឹងសាទុក្ខប្រឆាំងពីសាលាដំបូងក្រោយពីកំណត់

(ខ) សវនាការលើបណ្តឹងសាទុក្ខ

(គ) សាលាដំបូង

សំណុំរឿង០០២/០២	ដំណាក់កាលទី២៖				(ឃ)				(ង)				បណ្តឹងសាទុក្ខប្រឆាំងសាលាក្រមសាលាដំបូង (ឈ)			
					(ច)				(ឆ)							

(ឃ) ការបញ្ចប់សវនាការលើសវនកម្ម

(ង) សេចក្តីសង្ខេបរបស់ការសវនាការសាលាដំបូង

(ឆ) សាលាក្រម

(ជ) កាលបរិច្ឆេទកំណត់សម្រាប់បណ្តឹងសាទុក្ខប្រឆាំងសាលាក្រម

(ឈ) សាលាដំបូង

សំណុំរឿង០០៣	(ឈ)				(ង)				បណ្តឹងសាទុក្ខប្រឆាំងសាលាដំបូង (ឈ)				(ឈ)			

(ឈ) ការផ្តល់ដំណឹងពីការបញ្ចប់ការស៊ើបអង្កេត

(ង) ដំណឹងសាលាក្រមសាលាដំបូង

(ឈ) សេចក្តីសម្រេចរបស់ អបជ ទៅលើដំណឹងសាលាក្រមសាលាដំបូង

សំណុំរឿង០០៤	(ឈ)				(ង)				បណ្តឹងសាទុក្ខប្រឆាំងសាលាដំបូង (ឈ)				(ឈ)			
រដ្ឋប្បវេណីការបំបែក																

ប្រសិនបើបំបែក	សំណុំរឿង ០០៤/០១	(ឈ)	(ង)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)
ប្រសិនបើបំបែក	សំណុំរឿង ០០៤/០២	(ឈ)	(ង)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)
ប្រសិនបើបំបែក	សំណុំរឿង ០០៤/០៣	(ឈ)	(ង)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)	(ឈ)

(ឈ) ការផ្តល់ដំណឹងពីការបញ្ចប់ការស៊ើបអង្កេត រដ្ឋប្បវេណីការបំបែកសាលាដំបូងទៅលើការកំណត់សំណុំរឿងនិងត្រូវបានបំបែកប្រទេស។

(ង) ដំណឹងសាលាក្រមសាលាដំបូង រដ្ឋប្បវេណីការបំបែកសាលាដំបូងទៅលើការកំណត់សំណុំរឿងនិងត្រូវបានបំបែកប្រទេស។

(ឈ) សេចក្តីសម្រេចរបស់ អបជ ទៅលើដំណឹងសាលាក្រមសាលាដំបូង